

Mis-Sillabu

RIVISTA GHALL-ISTUDENTI TAL-MATRIKOLA

Volum 1 Numru 4

DUN KARM: SFOND
GHALL-QAGHDA POLITIKA
IT-TRADUZZJONI
ĠENERI TEATRALI
IL-KOMPONIMENT:
X'GHANDEK TAGHMEL
LINJI ĠODDA:
OLIVER FRIGGIERI

TAHRIG FL-GHARBI
BIT-TWEGIBIET



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Volum 1 Numru 4

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1984 P.E.G. Ltd.
© Dritta Letterarju tal-kittieba

Il-jeddijiet kollha miżmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugh mill-Imprint Ltd, Hal Qormi

Bord Editorjali

Ġorġ Mifsud (Editur)

Mario Azzopardi (Sub-Editur)

Konsulenti J.M. Brincat

Geth Massud

Paul Xuereb

Il-Kittieba

Mario Azzopardi	Ġorġ Mifsud
George Doublesin	Tarċisju Zarb
Oliver Friggieri	Alfred Zerafa

X'FIH

Noti dwar it-Teatru – Ġeneri Teatrali	
Tarċisju Zarb	73
Dun Karm: Sfond għall-Qagħda Politika	
Mario Azzopardi	76
It Traduzzjoni (1) Ġorġ Mifsud	79
Nintervistaw lil Oliver Friggieri dwar Linji Ġodda	80
Semantika (4) – Żvilupp fis-Sens: (1) Spostament	
George Doublesin	82
Francis Fhejer: I-Egħruq ta' I-Art	
Mario Azzopardi	84
Titwila lejn il-Grammatika (1) – In-Nomi Verballi	
Ġorġ Mifsud	85
Il-Komponent: X'għandek Tagħmel	
Ġorġ Mifsud	86

فهم المكتوب

١٠ الحقائق العامة — ٢ بقلم الفريد زرافا

Minghand il-Qarrejja

Kopertina

L-EDITORJAL

Wara hidma kbira min-naħa tagħna bħala Bord Editorjali u mhux b'inqas min-naħa tad-diretturi tal-Kumpanija P.E.G., inrexxielna nagħtu l-aħjar materjal li kellna f'idejna, anki jekk noħroġu rivista itwal milli fassalna fil-bidu, biex intom l-istudenti jkollkom materjal wiesa' f'idejkom għall-eżami ta' Novembru li għadda kemm għall-Malti kif ukoll għall-Għarbi.

Għalkemm ir-riżultati baqgħalhom hafna biex joħroġu, il-kummenti sbieħ li għaddewlna bil-fomm u bil-kitba l-għalliema, il-ġenituri u l-istudenti, kienu hafna u kollha mimlija radd il-ħajr talli bla ma konna nafu aħna stess, ħriġna kitbiet tajbin direttament għall-eżami. Ngħidu aħna, waħda mill-poeżiji għall-kritika letterarja tal-Malti fil-Livell Ordinarju kienet ta' Marċell Mizzi, u fl-ewwel ħarġa ta' *Mis-Sillabu* konna tajniekom mudell ta' poeżija oħra minn tiegħu. U fit-tieni karta tal-Malti fil-Livell Avvanzat kien hemm, fost l-oħrajn il-mistoqsija fuq *Tabernakli* ta' Mario Azzopardi u l-mistoqsija fuq Jumi Ħarr fir-rumanz *Il-Għar tax-Xitan* ta' J.J. Camilleri li kienu diġà żviluppawhom Dr. Joe Friggieri u s-Sur Tarċisju Zarb fil-ħarġa 2 u fil-ħarġa 3.

Issa li għandna sitt ħarġiet quddiemna qabel l-eżami ta' Mejju, 1985 se nkomplu bl-istess herqa u interess niktbulkom l-aħjar xogħlijiet kemm għall-Malti kif ukoll għall-Għarbi. Ngħidu aħna, minn Jannar li ġej is-Sur Alfred Zerafa se jibdielna kors mill-bidu nett għall-Għarbi biex min beda jehel f'dan is-sugġett jista' jaqbad l-art! Li se nagħmlu minn din il-ħarġa huwa li se nnaqqsu l-paġni tar-rivista skond il-pjan li konna fassalna fil-bidu ta' sittax-il paġna u li tawwalnieh bin-nofs *kull darba* fl-ewwel tliet ħarġiet biex ngħinukom. B'kolloxx diġà regala jnielkom 24 faċċata b'xejn!

Minn din ir-raba' ħarġa se nibdew nitfegħu ħarsitna fuq il-kotba tas-sillabi l-ġodda taż-żewġ livelli tal-Malti u nişhqu wkoll fuq il-Livell ta' l-Għarbi, l-aktar fuq il-komponent, li se jizzied għal 100 kelma, u wkoll fuq is-silta. Ngħidu aħna, Tarċisju Zarb jikteb fuq ir-Realizmu u l-Assurd fit-Teatru. Mario Azzopardi jistharreġ aspekk originali hafna mill-ħajja tal-poeta nazzjonali, jigiġifieri l-qagħda politika. Oliver Friggieri jagħtina intervista fuq il-poeti ta' *Linji Ġodda*. George Doublesin jagħtina r-raba' studju tiegħu fuq is-Semantika, b'referenza għall-ispostament. Mario Azzopardi jħares lejn l-influenza ta' l-ambjent ta' Ħad-Dingli fuq Francis Ebejer. U jien nibda sensiela fuq it-teknika tat-traduzzjoni, sensiela oħra fuq il-Grammatika bl-isem "Titwila lejn il-Grammatika" u nissokta b'xi sugġerimenti prattiċi oħra fuq il-komponent generali fuq it-talba ta' bosta qarrejja wara l-intervista tiegħi li kien hemm fil-ħarġa nru. 3. Għall-Għarbi rgajna hallejja f'idejn Alfred Zerafa biex jagħtina mudell bit-twegibiet għal silta li kiteb hu stess għal Tahrig il-Fehem.

Mis-Sillabu

Kull korrispondenza għandha tintbagħat lil

L-Editur, Mis-Sillabu,
Publishers Enterprises Group (PEG) Ltd,
P.E.G. Building,
Triq Herbert Ganado,
Il-Hamrun, Malta.

Xena minn produzzjoni tad-dramm
assurdista *En Attendant Godot* ta'
Samuel Beckett: fir-realtà il-
hajja hija esperjenza vojta.



NOTI DWAR IT-TEATRU BEJN IR-REALIŻMU U L-ASSURD

Minn TARČISJU ŽARB

GENERI TEATRALI

Għal snin twal it-teatru melodrammatiku kien it-teatru tal-palk Malti. L-improbabbiltajiet imsieħba ma' l-esagerazzjonijiet u r-rettorika drammatika kienu l-qafas tad-drammi Maltin. Bħala reazzjoni għal dan it-tip ta' drama bdew jinkitbu drammi ta' natura realistika taħt l-influwenza ta' kittieba bħal Ibsen, li huwa meqjus bħala missier ir-realizmu. Dan kien ifisser bidla fl-atteggjament lejn id-djalogar, il-karatterizzazzjoni u n-nisga drammatika.

L-iskop ta' dan it-teatru kien li joqrob kemm jista' jkun lejn il-hajja ta' kuljum fil-manifestazzjonijiet varji tagħha. L-udjenza kellha tigi illuża li qieghda tara parti mill hajja. B'dan il mod sehem l udjenza kellu jkun kbir.

It-TEATRU huwa magħmul minn azzjoni u kliem. Mill-aspett letterarju, b'mod speċjali meta wiehed iqis lid-drama bħala ġeneru semi-letterarju l-iktar li jinteressana huwa d-djalogar, il-karatterizzazzjoni u n-nisga.

Djalogar: Fit-teatru realistiku l-lingwaġġ użat joqrob hafna lejn l-ilsien mitkellem. Filwaqt li l-istil tal-kitba huwa korrett, regolari u loġiku fil-biċċa l-kbira tiegħu, meta nkunu nitkellmu huwa differenti, jew għax daqqa nibdew sentenza mod u nispiċċawha mod

ieħor, jew għax xi idea ġdida tolqotna jew inkella minhabba xi interruzzjoni. It-taħdit huwa miftuħ għal tibdiliet ta' malajr, għal moħħ li malajr idur. Ċerti ħwejjeg jithallew barra u jimtlew semplicement b'xi mossa jew ġesti. Dan l-istil jithaddem fil-kitba realistika. L-awtur iżomm ruħu oġġettiv. Huwa ma jużax il-karattri bħala l-portavuci tiegħu. Irid li jippreżenta t-tezi tiegħu bid-djalogar tagħhom, jagħti 'silta mill-hajja' fit-tradizzjoni ta' August Strindberg, li fl-introduzzjoni għal *Miss Julie* kiteb:

... I have avoided the symmetrical, mathematically constructed dialogue of the type favoured in France, and have allowed their minds to work irregularly, as people's do in real life, when, in conversation, no subject is fully exhausted but one mind discovers in another cog which it has a chance to engage.

•ikompli wara



Tensjoni dramatika u maskri li jgħid li-identità konfuża tal-bniedem modern.

L-iskop ta' dan it-tip ta' djalogu huwa l-illużjoni tar-realtà – li hija s-“sine-quanon” tar-realiżmu. Hafna mid-djalogar realistiku huwa temperamental, maqtugħ, mhux mitmum, esklamattiv u fl-istess hin psikologiku. It-tul tal-battuti fir-realiżmu huwa rari hafna. Il-pawsa psikologika fid-drama wkoll għandha effett drammatiku tajjeb u tghin ukoll li-żvilupp drammatiku.

In-Nisga fit-teatru realistiku titlob karatterizzazzjoni u motivazzjonijiet migjuba b'ċerta reqqa, tema żviluppata sewwa, riproduzzjoni fidila għall-hajja kif ukoll l-użu tat-teknika tal-klajmaks u l-antiklajmaks, kuntrasti u konflitti kif ukoll sitwazzjoni jew plott. Il-kittieb realistiku ma jmessx l-azzjoni hu iżda jhalliha timraħ fejn trid hi. Il-kittieb realistiku jipprova jgħid mill-“well-made play” li hija mibnija fuq l-espożizzjoni, il-komplikazzjoni u d-“denouement”.

L-emozzjoni hi parti essenzjali fi drammi realistiku, tinholoq gradatament bis-“suspense” jew bis-sorpriża. Is-“suspense” hija frott ta' antiċipazzjoni mtawla u għalhekk tinholoq bin-nuqqas ta' ċertezza fl-udjenza dwar dak li jkollha hrara li tkun taf.

Karattri: L-awtur realistiku jżomm id-distanza estetika mix-xogħol li jkun qiegħed jagħmel. Iktar milli jintrabat mal-mottivi li jikkagunaw dak li jidher, jibqa' marbut mal-fatti esterni. Il-karattri jinsabu waħedhom, neqsin mill-kummenti u l-interpretazzjonijiet tiegħu, mhux analizzati jew spjegati sakemm ma jispjegawx lilhom

infushom. Id-drama għalih, hija arti ta' karattri f'azzjoni. Il-karattri mhumieq tipi iżda individwi. Il-kuntrasti u l-konflitti jkomplu jgħid li-karattri aktar b'saħħithom. Dawn ma nsibuhomx biss f'karattru wieħed iżda f'karattru kontra karattru, jew imqar grupp ta' karattri kontra grupp ieħor.

Il-karattri għandhom il-memorja. Din il-karatteristika għamel użu minnha Ibsen f'*Rosmersholm*. U tghinna biex inkunu nistgħu nibnu l-imghoddi tal-karattri. L-udjenza quddiem dan kollu tagħti l-interpretazzjoni tagħha.

An incident in real life (and this is quite a new discovery!) is usually the outcome of a whole series of deep-buried motives, but the spectator commonly settles for the one that he finds easiest to understand, or that he finds most flattering to his powers of judgement. Someone commits suicide. 'Bad business!' says the business man. Bodily illness says the invalid. 'Shattered hopes' says the man who is a failure. But it may be that the motive lays quite elsewhere, or nowhere, and that the dead man concealed his true motive by suggesting another more likely to do credit to his memory!

It-Teatru ta' l-Assurd ma baqax jimxi fuq dawn il-kriterji. Fil-kitba tas-snin Sittin u wara kien dan it-teatru li halla influwenza qawwija fuq il-kittieba tagħna li nħakmu mill-influwenza ta' kittieba bħal Eugene Ionesco, Arthur Adamov, Jean Genet u kittieba avangard oħra.

Martin Esslin fil-ktieb *The Theatre of the Absurd* iġid:


In common usage, 'absurd' may simply mean 'ridiculous' but this is not the sense in which Camus uses the word, and in which it is used when we speak of the Theatre of the Absurd. In an essay on Kafka, Ionesco defined his understanding of the term as follows: 'Absurd is that which is devoid of purpose ... Cut off from his religious, metaphysical, and transcendental roots, man is lost; all his actions become senseless, absurd, useless.'

Sartre u Camus urew l-assurdità tal-hajja f'diskors magħżul u brillanti. Il-kittieba tat-teatru ta' l-Assurd għamlu dan iżda ma użawx din il-konvenzjoni qadima, iżda fi kliem ta' kuljum ippruvaw jgħid li-taħwid ta' kuljum b'kitba “mħawda”.

It is the striving for an integration between the subject-matter and the form in which it is expressed that separates the Theatre of the Absurd from the Existentialist theatre.

Dan it-tip ta' teatru huwa teatru ta' tiftixa. L-iskop tiegħu huwa li jwassal il-bniedem biex jagħraf lilu nnifsu kif inhu tassew u mhux jaq' fil-kompjaċenza.

Dan hafna drabi jagħmlu permezz tas-satira, il-paradoss, il-kritika soċjali, u t-turija ta' l-inawtenticità tal-hajja, l-assurdità tal-qagħda tal-bniedem.




Il-qagħda misterjuża tal-bniedem fl-univers.

L-istess bħat-tragedji Griegi u l-“mystery plays” medjevali u l-allegoriji barokki, it-teatru ta' l-Assurd irid iwasslu l-bniedem biex jara l-qagħda prekarja u misterjuża tiegħu fl-univers. Huwa t-teatru tal-bniedem li jinżel fil-qiegħ tal-personalità tiegħu, il-holm u l-fantasji tiegħu. Huwa t-teatru li juri l-viżjoni individwali ta' ruħ il-kittieb.

Dan it-teatru ma jridx iwassal tagħrif jew jippreżenta problemi jew destini ta' karattri li jeżistu 'l barra mid-dinja intima tal-kittieb, ma jridx jippreżenta fatt wara l-ieħor, jew id-destin tal-avventuri tal-karattri, iżda l-qagħda individwali.

Għalhekk iktar milli teatru ta' sekwenza ta' fatti huwa teatru ta' sitwazzjoni mibni fuq immaġni konkreti iktar milli argumenti u diskors. U min-habba li huwa teatru li jippreżenta l-mod kif bniedem iħossu ma jistax ikun teatru investigattiv jew isolvi problemi ta' kondotta jew morali.

F'dan it-teatru ma nsibux karattri oġġettivi. Lanqas ma huwa teatru drammatiku mimli konflitti. Lanqas jrid iġidilna storja biex iwassal messagg bħalma huwa l-iskop tat-teatru epiku u narrattiv ta' Brecht. Dan nistgħu naraw minn “Waiting for Godot” ta' Beckett li fih jurina li fil-hajja xejn ma jgħid fir-realtà. Hija l-immaġni ta' Beckett li turi li fl-eżistenza tagħna fil-verità ma jgħid xejn. Mhuwex id-dramm ta' żvilupp, imma l-immaġni ta' impressjoni ta' sitwazzjoni wieqfa. Hawnhekk it-Teatru ta' l-Assurd jixbah il-poeżija Imagista u Simbolista.



Illużjonijiet li jdahhqu jew ibikku.

F'dan it-teatru l-lingwa ma tinghatax importanza. Hemm differenza enormi bejn il-lingwa u r-realtà bejn dak li jghidu r-reklami fil-Punent u r-realtà, bejn dak li jinghad mill-hakkiema tal-pajjiżi totalitarji u r-realtà.

Wittgenstein qal li l-filosfu jehtieg li

to disentangle thought from the conventions and rules of grammar, which have been mistaken for the rules of logic.

Minhabba f'hekk il-lingwa fit-Teatru ta' l-Assurd tinhass bhala xi haġa li m'ghadhiex tajba biex taqdi l-funzjoni li suppost ghandha. Il-lingwa hija meqjusa bhala xi haġa li tahbi l-espressjoni awtentika ta' dak li jhoss il-bniedem, minflok li toħroġ din l-espressjoni awtentika.

It-Teatru ta' l-Assurd joffri lill-udjenza kritika tas-soċjetà b'mod grottesk biex juri kif id-dinja taghna gġennet. Dan iwassal biex l-udjenza tidentifika ruhha mal-karattri u ssir kritika taghha nnifisha.

Ir-realtà li jrid jurina t-Teatru ta' l-Assurd hija r-realtà psikologika espressa b'immaġni li huma t-turija minn barra tal-qaghdiet mentali, tal-bezghat, tal-holm, tal-konflitti fil-personalità ta' l-awtur. It-tensjoni drammatika li nsibu f'dawn it-tipi ta' drammi hija differenti

mis-"suspense" li nsibu fit-teatru tradizzjonali. It-tifsila ta' l-espożizzjoni, il-konflitti u s-soluzzjoni finali tat-teatru tradizzjonali turina li s-soluzzjonijiet huma possibbli. Għal kuntrarju, it-Teatru ta' l-Assurd għandu struttura ċirkulari, billi jispicċa eżatt bħalma beda; drammi oħra jagħmlu progress fis-sens li s-sitwazzjoni inizzjali tintensifika ruhha. Minflok soluzzjoni, moħh l-udjenza ha jibda jistaqsi.

Il-qawwa ta' dan it-teatru fuq l-udjenza tiddependi minn kemm l-emozzjoni hija tassew profonda f'ruħ il-kittieb, jew inkella meta turi fil-verità ossessjonijiet veri, holm, immaġni validi fis-subkonxju ta' l-awtur

For all its freedom of invention and spontaneity, the Theatre of the Absurd is concerned with communicating an experience of being, and in doing so it is trying to be uncompromisingly honest and fearless in exposing the reality of the human condition.

Huwa t-teatru ta' l-esplorazzjoni tar-realtà intima iktar milli l-esplorazzjoni tar-realtà oggettiva ta' barra. Xi ngħidu dwar tpingija ta' fjura tax-xemx ta' Van Gogh u fjura tax-xemx fi ktieb tal-botanija? Fil-pittura ta' Van Gogh hemm

iktar verità mill-illustrazzjoni xjentifika, anki jekk fil-pittura ta' Van Gogh il-fjura tax-xemx ghandha numri ta' petali hżiena.

It-Teatru ta' l-Assurd ma jaqbilx mat-teatru realistiku, lanqas mat-teatru b'orjentament politiku jew ideologiku. Dan it-teatru huwa apolitiku u anti-ideologiku.

It-Teatru ta' l-Assurd jesprimi l-ansjetà u d-disprament li johorġu mill-fatt li l-bniedem huwa mdawwar minn dlam li ma jistax jiġi ppenetrat, li qatt ma jista' jkun ja'f il-vera natura tiegħu u l-iskop tiegħu.

Il-fenomeni ta' dan it-teatru ma jirriflettix id-disprament tal-bniedem iżda l-isforz tal-bniedem biex jifhem id-dinja ta' madwaru. Ineħhi hafna mill-illużjonijiet li jistgħu jwasslu għad-dizappunti. Fid-dinja ta' żmienna hawn hafna sodisfazzjonijiet materjali u ta' divertiment tal-massa u pсевдо-spejgazzjonijiet tar-realtà. Dan it-teatru ma jaċċettax dawn l-illużjonijiet. Id-dinjità tal-bniedem tinhass fil-hila tiegħu li jiffaċċja r-realtà fin-nuqqas ta' sens li fiha, mingħajr biża' u illużjonijiet u fl-istess hin nidhku meta narawha. Din hija l-kawża li għaliha huma ddedikati dawn il-kittieba.

Dawn il-kittieba hargħu fl-erbghinijiet u l-hamsinijiet. F'nofs is-sittinijiet bdew imajnaw. F'Malta min-naħa l-oħra bdiet diehla l-influenza tagħhom b'kitbiet ta' Francis Ebejer, Alfred Sant, Oreste Calleja u Doreen Micallef.

It-Teatru Realista jista' jitlebbah minn sitwazzjonijiet politiċi jew soċjali li jgħid mottivi umani moħbija jew midfuna.





Disinn ta' Luciano Micallef.

DUN KARM

SFOND GHALL-QAGHDA POLITIKA

Minn **MARIO AZZOPARDI**

DUN KARM PSAILA (1871–1961) għex fl-eqqel tal-kontroversja mtawla bejn l-Anglofili u l-Pro-Taljani, fi żmien meta mexxej bħal G. Strickland (1861–1940), kattoliku prattikanti, għibed fuqu l-kundanna bħala “mażun” minhabba l-attitudni tiegħu kontra l-kleru.

L-Italjanità tal-Mizzjani, assoċjata mal-fehmiet ta’ saċerdoti politikanti li ta’ spiss irrappreżentaw l-istess imġiba tal-Vatikan, saret simbolu kumpless ta’ patrijottizmu li nhakem mid-diwi tar-Risorgiment.¹ Fi żmien Psaila wkoll kien hemm l-aġitazzjoni biex il-Gvern Imperjali Ingliż iqalleb il-metodi ta’ l-istruzzjoni fil-gżira billi jneħhi lill-kleru Taljan mill-Università ta’ Malta u jibdel il-Giżwiti li waslu mill-peniżola ma’ oħrajn Ingliżi. Dun Karm saċerdot sata’ klen mgharraf ukoll bil-pressjoni pubblika, imqanqla mill-Vatikan, li bdiet issir fuq Benito Mussolini biex jintervjeni f’Malta f’isem l-interessi ta’ l-Italja, xi haġa li d-Duċe ma riedx jissogra kif gieb u lahaq biex ma jiksirx ir-relazzjonijiet tiegħu mal-Gran Brittanja:

“As both Italian and Catholic interests were involved in the Maltese crisis, the Vatican, becoming directly involved in the dispute after the conclusion of the Lateran Agreements, hoped that Mussolini would demonstrate his new loyalty to the Catholic cause.”²

L-istinkar taż-żewġ partiti politiċi ewlenin f’Malta, immexxijin minn Fortunato Mizzi (1844–1905) u Sigismondo Savona (1837–1908), li t-tnejn, b’modi rispettivi, riedu jeddijiet kostituzzjonali ġodda, thawwad u tqalleb mal-kwistjoni ta’ l-identità lingwistika u kulturali ta’ Malta; minn dawn l-interferenzi kontinwi, gawda l-Gvern Ingliż għaliex sata’ jimxi mat-test klassiku *divide et regnam* sakemm it-Tieni Gwerra Dinjija għamlitha haġa ċara lejn fejn kellu jxaqleb id-destin tal-poplu. Mizzi dejjem sostna li l-lingwa Maltija kienet tinteressa biss lil ftit xjenzati lingwistiċi iżda ma kinitx lingwa li tixraq lill-Maltin, bħat-Taljan. Savona kien interpella li l-Maltin għandhom iqisu li lsienhom kien il-barka li ntirtet minghand l-antenati u għaldaqstant kellu jkun l-konsagrat, bl-Ingliż jingħata preċedenza fl-edukazzjoni biex bis-saħħa tiegħu f’Malta jiddaħhlu fehmiet liberali biex titthaffet it-triq li permezz tagħha Malta setgħet tahtar gvern popolari.

L-Uffiċċju Kolonjali, kmieni sa mill-1878, beda jkejjel x’sata’ jirbaħ mill-kwistjoni lingwo-kulturali u baġhat f’Malta lill-Kummissjoni mmexxija minn Sir Patrick Keenan³ li ssuġġerixxa t-tagħlim ta’ l-Ingliż permezz tal-lingwa tal-post, u li l-Malti kellu jissaffa u, minhabba l-qrubija tiegħu ma’ ilsna semitiċi, kellu jissahhaħ billi jinbeda t-

tagħlim tiegħu f’Malta wkoll. Il-Kummissjoni ta’ Keenan aċċertat li tkompli tiffermenta l-kwistjoni billi kkummentat li l-użu tat-Taljan f’Malta kien marbut mar-rieda ta’ grupp ta’ politikanti li kienu qegħdin jużawh bħala strument biex igħaqqdu lill-gżira mal-peniżola Taljana.

ESPLOJTAZZJONI

Psaila għex ukoll iż-żminijiet tal-*Giovine Malta*, il-kazin privileġġat li kien sar in-niċċa romantika ta’ l-intellettwali u kittieba Maltin bit-Taljan li kienu jwiegħdu li joffru lilhom infushom bħala vittmi għall-patrija jekk tinqala’ l-htieġa u li kienu lesti jagħmlu minn kollox biex irewħu l-kult tar-religjon u l-patrija, sinonimi ta’ xulxin. Ix-xirka, imwaqqfa fl-1901 bħala xbiha idealizzata ta’ l-aspirazzjonijiet Mazziniani, intrabtet mat-teżi annessatriċi ta’ l-eżiljati Taljani f’Malta u sabet xorti minn alleanzi oħra bħas *Società Dante Alighieri*, organizzazzjoni qawwija fl-Italja bl-għan li x-xerred it-twelmin tan-nazzjonalizmu Taljan.⁴ Il-fehmiet nazzjonalistiċi ta’ *La Giovine Malta*, imħabbin ta’ spiss f’diskorsi pubbliċi u fil-ġurnali Mizzjani komplew urew il-bixra patologika ta’ diversi mexxejja Maltin favur l-Italja.⁵

Mill-banda l-oħra kien hemm il-kondizzjonijiet miżeri tal-mases tal-haddiema, riżultat ta’ l-esplojtazzjoni

diretta tal-proletarjat mill-Gvern Imperjali, mill-Knisja ġerarkika u l-klassijiet l-ghonja. Il-hobż u l-ghagin kienu d-dieta stabbli tal-haddiem il-fqir, ikel li fuqu kien hemm it-taxxa iebbsa tad-dqiq, mgħollija sa 35% sal-1911.⁶ Sa dik is-sena wkoll, il-popolazzjoni kienet diġà żdiedet għal 211,546, minkejja emigrazzjoni qawwija lejn l-Afrika ta' Fuq, il-Greċja u t-Turkija,⁷ u minbarra l-ħafna Maltin li ppruvaw jemigraw lejn l-Amerika u treggħu lura x'imkien iehor minħabba mard infettiv, nuqqas ta' flus f'idejhom u nuqqas ta' 'parrlni' li joffruhom xi forma ta' akkomodazzjoni.⁸ Sal-1921, ir-rata ta' mwiet fit-tfal kienet waslet għal 29% f'Malta u 31% f'Għawdex, bi rhula bħas-Sigġiewi u Hal Luqa jirreġistraw figura ta' 41%. Malli qaleb is-seklu 20, fl-Università ta' Malta kien hemm jistudjaw biss 86 ruħ, il-koll irġiel, u skond l-aħħar statistiċi mis-seklu ta' qabel, 80% ta' l-irġiel u 85% tan-nisa lokali kienu illitterati.⁹ Fil-bidu tas-seklu tħaffet l-emigrazzjoni tal-Maltin lejn il-British Columbia u diversi Maltin reġghu kienu mblukkati mill-awtoritajiet ta' l-emigrazzjoni tal-post minħabba li nstabu morda.¹⁰ Fl-1912 dehret korrispondenza fid-Daily Malta Chronicle¹¹ li wriet li l-Awtraljani kienu reaġixxew

negattivament għall-injoranza u l-hefa tal-Maltin f'Sydney:


... *The Australians are classing the Maltese with coloured people. This can be read in the newspapers and no Australian or Englishman will work with them. We are beginning to feel ashamed of ourselves on this account. In Sydney the Maltese are utterly cold-shouldered and soon it will be the same in Tasmania. A few days ago ... the Unions held a meeting in camera not to allow the Maltese join the Union ... I do not say the fault lies with our men; they are neither murderers nor thieves. The only fault is that they cannot speak English and are ignorant people. They go about in herds of thirty or forty people, with someone who can speak for them.*¹²

Il-problema ta' l-emigranti fl-Awstralja twessgħet saħansitra s'hawn Malta, fejn beda jingħad li l-Awtoritajiet Statali fl-Awstralja kellhom mohħom fil-Maltin, biex jaraw jistgħux jingagħgħawhom b'"cheap labour" biex b'hekk setgħu jissostitwixxu lill-haddiema Kanakas. Il-Gazzetta di Malta¹³ ħolqot offensiva immedjata, u akkużat lill-Istat Awstraljan li kien qed juża lill-Maltin


biex jehles mir-residwi negri li kien għad fadlilha l-Awstralja; skond l-akkuża tal-filo-Taljani, nies bħal Strickland kienu qegħdin fi ftehim mal-Ingilterra biex tinfetah dejjem aktar l-emigrazzjoni minn Malta, mhux għax Strickland u shabu kienu jhobbu lill-Maltin, iżda biex jigu ingagħgħati bħala suldati biex l-Awstralja tiddefendi ruhha kontra l-penetrazzjoni Asjatika.¹⁴

Kienu l-oligarkiji tal-kleru, il-profesjonisti u n-negozjanti li orkestraw ma' l-Inglizi biex il-poplu jithalla fl-injoranza; meta deher Manwel Dimech (1860–1921) jeżorċita lill-poplu biex jirvella u jitleb il-jeddijiet tiegħu, il-Kurja skumnikatu u l-imperjalisti eżiljawh. Fl-1919 il-folol inħakmu minn istint kollettiv u rvellaw spontanament fis-7 ta' Ġunju, data li ħalliet erba' mejtin u li aċċertat illi l-proprjetarji li ġarrbu xi ħsarat fil-bini, fl-irkaptijiet u l-proviżjon kellhom jingħataw rikompens mill-Fondi Maltin, skond il-parir ufficċjali tas-Segretarju tal-Kolonji.¹⁵


Fl-1921, DUN KARM KITEB POEŻIJA li tfakkar l-ghoti ta' Kostituzzjoni Dijarkika lil Malta,¹⁶ episodju li t-tifsira tiegħu timmarka pass lejn ammont ta' awtonomija fil-gżira, iżda li xorta waħda jibqa' karatterizzat minn: (i) klassiżmu li



Sigismondo Savona (1837 – 1908)



Dr. Fortunato Mizzi (1844 – 1905)



Lord G. Strickland (1861 – 1940)

jaħdem kontra l-ħaddiema filwaqt li jip-privileġġa lin-nobbiltà, lill-professionisti u lin-negozjanti; (ii) limitazzjoni tal-jedd għall-vot lill-klassijiet preferuti li kellhom dħul finanzjarju stabbilit, minbarra pluralità fil-voti għall-benestanti li kellhom il-proprjetà f'lokalitajiet differenti ta' Malta; (iii) restrizzjonijiet totali fuq materji navali, militari u aeri, u wkoll dwar dawk it-territorji kollha f'Malta okkupati mill-Qawwiet Ingliżi; (iv) ċensura unilaterali mill-Gvern Imperjali fuq il-posta u t-telegrafu għal Malta u lura.

Qabel l-elezzjonijiet għal-Legislatura tal-1927 in-Nazzjonalisti kienu qegħdin jitolbu l-protezzjoni ta' l-*status quo* (permezz ta' *self-government* li jissostitwixxi d-Dijarkija tal-1921) filwaqt li l-Partit Kostituzzjonali ta' Strickland ried jissokta bl-integrazzjoni soċjo-ekonomika ta' Malta ma' l-Ingilterra, proposta li kkunsidraha wkoll D. Mintoff (1916–) fis-snin Ħamsin. Il-kwistjoni tal-lingwa kienet fl-eqgħel tagħha u Strickland kien qed jiffavorixxi kredenzjali uffċjali għall-ilsien Malti biex jaċċerta n-newtralizzazzjoni politika ta' l-Italjanità, tradizzjoni li kienet ilha tissaħħaħ minn meta Fortunato Mizzi nħatar bħala wiehed mir-rappreżentanti popolari fil-Kunsill tal-Gvern fl-1880.

BEJN IL-FAXXIŻMU U L-IMPERJALIŻMU

Bħala bniedem infurmat Dun Karm sata' fehem illi l-qagħda politika f'Malta kienet waħda delikata, iżda għal dawk li jistgħu jitlejiesu ragunijiet ta' moderazzjoni mill-apoloġisti tiegħu, xtaq illi ma jkunx "jifhem" fil-politika lokali.¹⁷ Il-pożizzjoni evidenti li ħa Dun Karm fil-konfront tal-polaritajiet konfligġenti li sostnew lill-Italja ta' l-epoka faxxista min-naħa u l-imperjalizmu esplojtattiv min-naħa l-oħra kienet waħda irtirata u konxja tal-ħtieġa tal-qies; l-opra kollettiva



Benito Mussolini



Skrittura imperjalista fuq il bini li qabel kien magħruf bħala l-Main Guard, f'Misraħ il-Palazz, il-Belt Valletta.

tiegħu f'sens soċjo-politiku u pubbliku aktarx illi għad tqanqal interess f'dak li ma xandritx,¹⁸ għallinqas daqskemm laħqet xandret. Ma jidhri li l-kuxjenza artistika tiegħu kienet preokkupata mill-evoluzzjoni mentali u materjali tal-kotra, iżda minn motivi platonici fit-tradizzjoni klassikegħanti li jstabbilixxu l-att folkloristiku u arrettristiku sostnut minn xi nebħa divina. Dik li *prima facie* tista' tidher bħala bijografija nazzjonali fi Psaila tista' tkun, essenzjalment, impressjoni ritrattistika li ma tipprofondixxi (la psikologikament u lanqas djallettikament) il-ħsieb li jressaq l-arti lejn riflessjoni kontemporanja, ħlief biex tesprimi attitudni ta' rassenzazzjoni għad-disinn providenzjali.¹⁹

Listorja tan-nazzjon f'Dun Karm, magħbuda f'diversi kontradizzjonijiet storiċi, donnha li titnikker quddiem l-appell li kien meħtieġ fi żmien biex il-poplu jinfatam mill-kumplessi tiegħu ta' apatija, serviliżmu u inferjorità.²⁰ Minflok, l-immedjatezza rżina ta' l-ambjent raħli u pajsagġistiku għandha l-ħila tirromanticizza l-aljenazzjoni popolari b'heffa lingwistika straordinarja li, fiċ-ċirkustanzi, ċertament li ssigillat dak li l-poeta kkontribwixxa fedelment lejn l-identità tan-nazzjon. Hija l-konverżjoni lingwistika ta' Dun Karm (li sal-1912 kien għadu jikteb bit-Taljan) li tressqu l-aktar lejn il-ħsieb nazzjonalistiku, imqar jekk wiehed irid jiddistingwi bejn il-poeżija popolarizzata ta' Psaila fl-innijiet devozzjonali u xogħol bit-ton sofistikati, mimli b'diwi skolastiku u akkademiku Latin²¹ li qatt ma sata' jkun aċċessibbli ħlief għal taqsima żgħira ta' nies b'formazzjoni edukattiva li riedu jsibulha devjazzjonijiet ta' fejda, anki personali.


ID-DUWALIŻMU BEJN IL-POETA pubbliku u l-poeta privat f'Dun Karm għad irid ikun mistharreġ bir-reqqa u mingħajr preġudizzju; huwa permezz ta' dan l-eżerċizzju li l-analiżi tal-kompożizzjonijiet tiegħu trid tidda twettaq il-gudizzju dwar sa fejn kien jippermetti n-nevrozi artistika tiegħu tippronunzja ruħha u, jekk kien iligġimha, x'setgħu kienu l-konsegwenzi li beżżgħuh u zammewh lura. Xejriet ta' kritika reċenti jistgħu jibdw jagħtu riżultati ta' devjazzjoni artistika oħra, dik tar-ripressjoni li ssikket minħabba d-dettatura tal-ligi ta' l-inibizzjoni. Jezistu fi Psaila ħjilijiet ċari ta' dak li fil-kritika psikalanitika²² jista' jissejjaħ gratifikazzjoni sostitwittiva, il-projezzjoni grandjuża u epika bħala eżerċizzju ta' awtodifiża. Hemm ħafna x'juri mqar mill-ħajja privata tiegħu li Psaila impona fuqu nnifsu regimantazzjoni straordinarja, li setgħet kienet immissla mill-vokazzjoni dubbuża tiegħu dwar is-sacerdożju²³ u li setgħet hadmet imbagħad biex tqarrbu lejn forma ta' sensibbiltà li sabet wisa' biss f'perjodi ta' għeja nervuża.²⁴

KORRISPONDENZA PRIVATA

Wiehed irid jikkunsidra wkoll il-korrispondenza privata tal-poeta (cfr. Cardona) blex jfhem li Psaila kkultiva ta' spiss ħsiebijiet li ried (jew għallinqas xtaq) iżomm lura mill-ostensibbiltà kwotidjana. In-nozzjonijiet tal-poeta jirriflettu ambivalenza kurjuża li mbagħad tidwi fit-tonalità ċelebrattiva, alternata ma' passaġġi ta' riflessjoni dwar l-inattività mentali tal-ħaddiem²⁵ jew mat-tbikkim solitarju²⁶ tal-poeta

• ikompli f'paġna 83

IT-TRADUZZJONI (1)



L-Ahbar Internazzjonali mwassla lilna permezz tal-mezzi tax-xandir qed tohloq interferenzi lingwistiċi spissi.

Il-bżonn tat-traduzzjoni ilu s-snin twal li laqat lill-bniedem. Sa fl-Imperu tal-Babilonja nsibuha fl-aqwa tagħha. Imma qatt daqs illum ma hi ħierġa daqshekk traduzzjoni xjentifika u teknika.

F'din is-sensjela behsiebni nħares lejn il-proċessi ewlenin fit-traduzzjoni, bid-diffikultajiet u l-problemi li jġibu magħhom u bl-aħjar soluzzjonijiet għalihom.

It-traduzzjoni tiddependi fuq żewġ lingwi. U kull lingwa magħmula minn sistema ta' simboli jew eghliem. Dawn is-simboli għandhom funzjoni soċjali u konvenzjonali. Xi darba kien hemm xi hadd hawn Malta li "gurdien iswed" sejjahlu *far*, imma bejn wieħed u iehor, dawn l-istess ħsejjes, jew *fonemi*, ifissru "il bogħod" bl-Ingliż. Dan juri kemm it-traduzzjoni trid tirrispetta ż-żewġ sistemi, bir-regoli individwali tagħhom. It-traduttur irid jirrispetta ż-żewġ sistemi u jaqleb minn sistema ta' waħda għas-sistema ta' l-oħra.

L-elementi tal-lingwa mingħalina li huma l-kliem biss. Imma t-traduttur ma jistax jieqaf s'hawn. Xi kliem jissuggerixxi idea ċara, bħal *tifel*, *ħmar*, *gandott*. Imma mur hu stampa ċara għall-kliem bħal *shana*, *tjubija*, *kburija*! Terġa', il-kelma *ħmar* tfisser "estru, sfiċċa" fil-frazi *ibati b'tal-ħmar*, u għandha tifsiriet oħra fi frazijiet magħrufa.

Xi kliem joqrob imbagħad fit-tifsira lejn xi kliem iehor. Nghidu aħna, *dehxa*, *qatgħa*, *ħasda* huma sinonimi ta' xulxin; imma fihom differenza daqstant iehor u jingħazlu minn xulxin għax *dehxa* nehduha b'doċċa jew xokk, *qatgħa* meta nithawdu bil-ħoss, bl-egħmil, b'xi aħbar ħażina, u *ħasda* meta niehdu qatgħa għal għarrieda minn ġewwa.

Kliem li jgħaddi minn lingwa għal oħra jista' jibdel it-tifsira tiegħu, u jinholoq il-proċess tas-Semantika.¹ It-traduttur, li jkun jaf jew ma jafx iż-żewġ lingwi, xorta jrid jirrispettahom. Nghidu aħna, il-kelma bl-Għarbi *جبل*, bil-Malti "muntanja" ma tistax tinqaleb **gebel*² għax il-valur ta' din il-kelma fis-sistema lingwistika tal-Malti huwa differenti mill-

valur tagħha fis-sistema lingwistika ta' l-Għarbi. Wisq aktar irid jirrispetta t-tifsiriet sintattiċi (eż. tas-sentenza) mill-lingwa li qed jaqleb minnha, jew *mil-lingwa ras il-ġajin* (bl-Ingliż *source language*) għal-lingwa li qed jaqleb fiha, jew *il-lingwa target* (bl-Ingliż *target language*). Hawn tidhol il-grammatika li tfisser bir-reqqa kollha n-natura taż-żewġ sistemi. Biha nistgħu nfissru, ngħidu aħna, l-għala s-sentenza *I go tinqaleb (Jiena) immur u mhux *(Jiena) immur*, għalkemm *I play, write, walk, stay* jinqalbu (*Jiena*) *niġgħab, nikteb, nimxi, noqgħoq*. L-istess l-għala a *new pen* nitraduċuha *pinna għdida* u mhux **għdida pinna*.

Għalhekk, it-traduzzjoni tfisser it-trasferiment tat-tifsir. Il-kliem huwa l-veikolu tal-komunikazzjoni u jesprimi l-ideat. Fit-traduzzjoni t-traduttur jigi wiċċ imb'wiċċ mhux biss mal-fatturi lingwistiċi imma wkoll ma' fatturi oħra extralingwistiċi bħall-kultura, ir-religjon, ix-xjenza, il-politika u l-kompjuter. Ix-xjenza tal-lingwistika tibqa' l-qofol ta' kollox. Tgħinna biex ma naqgħux fit-tliet żbalji li ġejjin:

1. *L-Ambigwiċà*: din isseħħ meta t-traduzzjoni tkun vaga għax jintużaw frazijiet u kelmiet b'aktar minn tifsira waħda, jew kif iġhidulha l-lingwisti l-fenomeni tal-polisemija.³ Il-forma tipografika tal-kelma li tohloq il-polisemija ngħidulha l-*omografija* li tingħazel mill-omonimija għax filwaqt li din tfisser kelma *mitkollma* b'aktar minn tifsira waħda, l-oħra turi l-forma *miktuba* b'aktar minn tifsira waħda. Hemm omografija fi kliem bħal *ħajt* (bl-Ingliż, 'wall', 'thread'), *għadd* (bl-Ingliż, 'he counted', 'number'), *book* (bil-Malti, 'ktieb', 'ibbukja') u *lead* (bil-Malti, 'tmexxija', 'mexxa', 'comb', 'ċinga ta' kelb', 'ħjiel').

2. *is-Sinonimija*: din isseħħ meta kelmtejn jew aktar ikollhom l-istess tifsira.⁴ L-ideal huwa li għal kull kelma jkun hemm tifsira waħda, imma dan qajla għadu nkiseb. Fost l-eżempji tas-sinonimija ta' min isemmi:

- temtem, laqlaq;
- gibed, kaxkar, rampel;
- legleg, xorob, niżżel;
- keffen, geżwer, qartas, kebbeb;
- waħwah, għajjat, karab, beka, newwah;
- ferra', mela, sawwab;
- fela, għarbel, qalleb;
- nieda, ħabbar, xandar;
- iġġieled, thabat, issielet;
- storbju, frattarija, għagħa.

3. *L-Interferenza*: din isseħħ meta fil-lingwa target jithallew strutturi li jkun tipici tal-lingwa ras il-ġajin. Fil-Malti nħobbu ngħiduha: "Tallihha (il-kelma) kif inhi fl-Ingliż". Fil-bieċa l-kbira dan li nifhem meta ngħidu "traduzzjoni ħażina" u fi l-sinjura jinhass ħafna minħabba s-self kbir li għamilna, u li għadna nagħmlu, mit-Taljan u mill-Ingliż. Nghidu aħna:

- to go out on strike*, **ħareġ fuq strajk* *flok għamel strajk, ħareġ bi strajk, strajkja*
- by virtue of*, **bil-virtu ta' flok bis-saħħa ta'*
- found herself back at the bottom rung of the constitutional ladder*, **sabet lilha nfisha fl-iskaluna ta' isfel tas-sellum kostituzzjonali* *flok wasal fil-qiegħ nett ta' l-iżvilupp kostituzzjonali*

Żbalji bħal dawn jixhdu li t-traduttur jew ma jafx il-lingwa jew ma jifhem xejn fuq is-sugġett tas-silta għat-traduzzjoni.

NOTI

1. Fuq is-Semantika, ara s-sensjela ta' George Doublesin f'din ir-rivista, pp. 18, 41, 64, u 82 u l-artikli li baqa' johorgu fil-ħargiet li jmiss.


2. Din il-kewkba jew asteriska turi li l-kelma jew ma teżistix jew it-tifsira tagħha teżisti biss fit-teorija.

3. Ara, *Mis-Sillabu*, Vol. 1, Nru. 1, p. 18.

4. *Ibid.*

NINTERVISTAW LIL OLIVER FRIGGIERI DWAR

LINJI ĠODDA



L-Inkwina taż-żmien. Disinn ta' Augusto Cardinale (1984)

• Minn għadd ta' mottivi mtennija sikwit f'*Linji Ġodda* jidher li l-poeti tas-snin sittin jixtiequ jgħixu hajtjom 'il barra mis-sistema (soċjali, politika u mqar reliġjuża). Mnejn taħseb li tnissel dan il fenomenu fil poezija ġdida ta' Malta?

B'poeti tas-snin sittin, qabel xejn, wiehed irid jifhem l-aħjar rappreżentanti tal-poezija Maltija li twieldu letterarjament għoxrin sena ilu iżda li laħqu xi għamla ta' maturazzjoni fis-snin sebgħin u tmenin. Ir-rabta tagħhom mas-snin sittin hi biss ir-rabta tagħhom mal-bidu storiku, ma' l-imghoddi immedjat tal-letteratura Maltija, jiġifieri mal-punt tat-tluq fejn hemm il-polemika, it-tnissil ta' kuxjenza ġdida, u l-ewwel sforzi sperimentali biex tinkiteb poezija differenti (u b'*differenti* nifhem nirrefri għall-istorja letterarja lokali). Fi kliem iehor, biex dan il-grupp jikseb is-siwi tiegħu fuq il-livell tal-kritika, irid jinstab fih dak kollu li jgħid lill-poeti mill-egħluq tal-perijodu, mill-periklu kbir ta' l-estemporaneità, u jagħtihom fejda wisq usa', anzi universali, bla ebda rabta ma' meta, kif, għaliex u fejn kitbu. Din m'hix kwalifika ħafifa, u għalhekk f'dan il-moviment il-poezija vera aktarx tinstab iżjed tard, fiż-żmien tal-kalma psikoloġika u ta' l-ekwilibriju formali.

Is-siwi poetiku anqas ma jista' jinstab fil-fenomenu msemmi bħala tali, fih innifsu. M'hemm xejn essenzjalment poetiku f'din jew f'dik l-imġiba. Il-polemika kontra s-sistema soċjali, politika u reliġjuża m'hix poezija, u l-aħjar mezz biex tħalli effett żgur mhux il-holqien tal-versi fuq karta. Terġa', jekk hawn se niżvolgu sħarriġ letterarju, irridu nsibu kif din il-polemika tiddlet f'poezija. Hawn jidhru l-elementi meħtieġa kollha: il-metafori ġodda, il-metafori qodma mġeddin, il-frazeoloġija, il-vokabularju, ir-ritmi, it-tonalitajiet, ix-xejriet sintattici, u l-bqija, il-koll mezz poetici li jesprimu, fost l-oħrajn, dan il-fenomenu.

Waqt li s-siwi estetiku jinstab fl-istħarriġ tat-test bħala xi ħaġa awtonoma u sħiħa fiha nnifisha, ix-xejriet tat-test għandhom l-istorja tagħhom 'il barra minnu wkoll. L-luma mnislin minn ambjent, qagħda spiritwali, kulturali u l-bqija. Fil-każ ta' din il-mistoqsija, trid tisemma l-istorja letterarja, soċjali, politika u reliġjuża ta' Malta li mbagħad wasslet biex inkitbet poezija tradizzjonali li hi l-prodott ta' dawn il-kundizzjonijiet. Il-poezija ta' l-lum meta, rarament, hi tajba, tiftiehem fid-differenza tagħha jekk jiftiehem l-imghoddi; hi differenza li fiha l-originalità daqskemm il-punti tradizzjonali li nisslu xi ħaġa relattivament ġdida. Il-poezija hi differenti minn ta' qabilha daqskemm hi marbuta ma' l-imghoddi. Dan hu t-twettiq tal-prinċipju tal-kontinwità storika li tinstab anki bejn waqtiet li jidhru kontra xulxin (u ma jkunux għal kollox). Il-kontinwità, naturalment, hi liġi ewlenija tan-natura nnifisha, u l-esperjenza letterarja m'hix hliet kategorija sekondarja fi hdan il-mudell tan-natura.

L-istorja kollha ta' ċivilta' sseddaq dan minnufih, u fil-qasam ta' l-istudju dan il-prinċipju spiċċa biex tbiddel f'orjentament xjentifiku fih innifsu. Kull ktieb ta' storja ta' epoki differenti kbar hu xhieda ta' kontinwità mimlija kuntrasti, kontinwazzjonijiet u żviluppi. Għalhekk ukoll apprezzament xieraq ta' moviment jitlob l-għarfien tal-moviment ta' qablu. Fil-każ Malti r-riżultat hu aktar ċar minħabba raġunijiet ovvji: Malta hi art mill-icken, it-tradizzjoni letterarja bil-Malti m'hix twila wisq, u l-moviment hu żgħir ħafna wkoll. Dan ma jfissirx li l-istħarriġ kompetenti hu ħaġa ħafifa.

Il-bidla politika u soċjali li bdiet isseħħ minn wara l-gwerra 'l hawn sa żmienna fi proċess wiehed sabet l-espressjoni tagħha fil-poezija wkoll. Anki l-poezija hi sikwit il-ħabbara ta' xejriet storici li mbagħad jiehdu ż-żmien biex isehhu fuq livelli oħrajn. L-aħjar poeti moderni fehmu li pajjiż li beda jtbiddel kien jeħtieġ l-espressjoni tal-kuxjenza ġdida; ir-rabta bejn is-soċjetà u l-letteratura, xejra mill-egdem u mill-aktar naturali, ħadet is-sura ta' rabta bejn il-ħaġa u l-kuxjenza tal-ħaġa. Il-poeti ta' qabel interpretaw il-kuxjenza ta' żmienhom; id-differenza bejn iż-żewġ kuxjenzi (insemmi żewġ kuxjenzi biex ma nsemmix l-isfumaturi perjodici li jistgħu jissemmew f'diskors iehor) m'hix ħaġa letterarja, iżda tiżviluppa ruhha b'mod parallel fuq il-livell letterarju. Għalhekk ukoll storja politika-soċjali u storja letterarja jimxu flimkien, għad li m'humiex l-istess u jitolbu kompetenzi differenti ħafna biex ikunu misħarriġa, għax huma sostanzjalment differenti. Il-fenomenu tal-poezija ġdida jiftiehem fid-dawl tal-bidla fl-ambjent lokali, kif ukoll fid-dawl tal-mixja letterarja ta' għnus oħra li kienu ilhom iterrqu bil-heffa f'oqsma ta' kitba differenti. Din il-bidla (li fl-istorja ta' l-arti m'hi qatt għall-aħjar jew għall-aħjar, iżda għal xi ħaġa differenti), tiftiehem skond ambjent Malti ġdid u skond kuxjenza letterarja modernizzata.

• Huwa prudenti li tgħid li diversi poeti kontemporanji wrew bixriet ta' sħerrija lejn Malta? Inti darba ktibt li "f'Malta jkollok tigdeb biex tgħix; ma tistax tgħix il-verità għax tinghered." Hemm relazzjoni bejn dan li ktibt u l-istħerrija "nazzjonali" li wrew uħud mill-poeti l-ġodda?

Dan l-aspett jiftiehem f'kuntrast mal-fiduċja u ma' l-Ottimizmu storiku tal-kittieba ta' qabel, u fid-dawl ta' ċaqliqiet li għamlet il-kuxjenza letterarja Maltija, mis-snin sittin 'il hawn, meta qieset li t-tema "nazzjonali", patrijottika issa kienet inhliet (għax għadda żmienha u għax laħqet sabet żviluppi maturi fil-poezija ta' qabel) u kellu jinkiseb sens ġdid tal-Malti bħala bniedem, ċittadin tad-dinja. Iż-żewġ sensi — nazzjonali u kosmopolitiku — huma kontra xulxin, marbutin ma' xulxin u wara xulxin; id-diversità u l-kontinwità, kif għedt qabel, isibu s-sintesi bis-saħħa ta' l-istudju tal-fenomenu kollu.

Jien ktibt il-kliem li inti kkwtajt u nemmen hekk tassew; l-ispunt tar-relazzjoni bejn il-gidba u l-verità f'Malta hu wiehed mill-aspetti taż-żewġ rumanzi tiegħi *Il-Gidba* (1977) u *L-Istramb* (1980). Iżda anki l-letteratura ta' Malta ta' żmien ilu xandret dan il-mottiv, imqar jekk bħala spunt imġenneb. Il-poeta Malti Dun Luigi Rigord (1739–1824) jagħti din id-definizzjoni tal-pajjiż:

*Chi vuol sapere Malta cosa sia –
È uno scoglio ove nacque la bugia.
Paese d'egoismo ove sol è
Dio per finzione, e per timore il Re!*

(NML, ms. 805, 10)

I lemm għadd ta' eżempji bikrija oħrajn, l-aktar fix-xogħol ta' l-Abbati Giuseppe Zammit (1802–1890), magħruf bħala Brighella, iżda fl-istruktura ta' Dun Rigord hemm diġà l-kontestazzjoni taż-żewġ eghjun ewlenin; in-nuqqas ta' koerenza reliġjuża u n-nuqqas ta' koerenza politika u ċivili, kif mogħtija b'qawwa espressiva fir-raba' vers, jiġbru l-kontestazzjoni kollha. L-arti hi minnha nnifisha *critique* ta' l-eżistenza. Il-poeti u r-rumanzieri Maltin l-aktar magħrufa ta' l-imġoddi seddqu l-fiducia, waqt li l-polemika tinstab diġà fi Ġwann Mamo, Ġużè Ellul Mercer u Ġużè Orlando. Fi żmienna hadet ix-xeħta ta' kurrent ewleni, wisq aktar sottilizzat u mibni b'koerenza fuq damma ta' fehmiet maħsuba tajjeb.

Fuq naħa hemm il-ġlieda kontra l-egħluq; id-dimensjoni ta' l-ispazju, kemm fil-versi u kemm fir-rumanzi, tixhed sikwit il-klawstrofobia. Fuq naħa oħra hemm ix-xewqa għall-fidwa spiritwali, kulturali tal-ġira magħluqa fiha nnifisha. Fl-aħjar waqtiem tiegħu l-kittieb modern ifisser id-differenza li hemm bejn il-Malti magħluq, iċ-ċittadin iżolat, u l-briedem il-ġdid, ċittadin li jimrah. Tnisslet għamla oħra ta' eżilju interjuri, u letterarjament tqajmet mill-ġdid il-metafora klassika tal-vjaġġatur u tal-vjaġġ tiegħu, dejjem 'il barra mill-ambjent deljaq (jew bl-irtir, fil-privatezza; jew bis-safar, fil-beraħ ta' lil hinn mill-kamra ġeografika).

Skond din il-letteratura, il-ħtiġa ewlenija hi mixhuta fuq il-gungla politika. Hi letteratura li sseddaq il-preżenza herqana tagħha billi sseddaq id-distanza, in-nuqqas ta' parteċipazzjoni. Iżda dan l-għajbien hu possibbli? In-nuqqas ta' parteċipazzjoni m'hux għamla ta' parteċipazzjoni? L-għadab u l-lirika, il-koerenza u l-biża' mid-dnub, iċ-ċertezza persunali u l-periklu tal-kontradittorjetà huma minsuġin flimkien. Dawn huma temi letterarji, iżda l-išťharriġ tagħhom jitlob aktar il-kompetenza tal-politologu, tal-psikologu u fuq kollox tas-soċjologu.

• **F'Linji Ġodda** hemm il-poeżija ta' l-ispirtu mwegġa' u mnikket; jinħassu d-deluzjoni, il-protesta, it-tiwwima kontinwa ma' l-ambjent. Kemm hu sew li ngħidu li dawn l-elementi kienu maħsubin biex jixxukkjaw jew għax il-poeti l-ġodda riedu jiddakkru minn movimenti barranin?

Kull moviment ħaj ta' pajjiż jiddakkru minn movimenti ta' pajjiżi oħra, jekk ma jkunx moviment oriġinali. Qegħdin nitkellmu fuq mewġa żgħira f'Malta li waslet fostna minn taqliba kbira fil-kontinent u fl-Amerka, iżda l-prinċipju jibqa' wiehed. Ngħidu aħna, ir-Rinaxximent jagħraf nisl fl-Italja u r-Romantiċiżmu fil-Ġermanja, iżda dawn iż-żewġ esperjenzi kbar saru wkoll movimenti Ewropej. L-istorja taċ-ċiviltà hi mimlija b'dawn ir-rabtiet naturali għax il-mappa ġeografika ilha li ngħelbet fil-mixja ta' l-ispirtu tal-bniedem.

Ir-rabta tal-moviment letterarju Malti ma' movimenti kbar ta' artijiet oħrajn, fl-imġoddi u llum, hi waħda mix-xejriet l-aktar pożittivi. Storikament din ir-rabta hi fatt fundamentali li hemm minsuġin miegħu bi ħjut ta' kawżalità l-progressi kollha li saru.

Anqas m'hi barranija għal-letteratura t-teknika tal-ħasda jew tax-xokk. Hi qadima mill-inqas daqs il-moviment Marinista fl-

Italja Barokka; Giambattista Marino (1569–1625) jikteb:

È del poeta il fin, la maraviglia;

*...
chi non sa far stupir, vada alla striglia.*

Fil-qasam bla qies tal-letteratura Ewropea u Amerikana ta' dan is-seklu, l-estetika u t-teknika tal-ħasda huma kotrana aktarx iżżejjed. L-aħgar estrem messuh il-Futuristi, iżda qiegħed nitkellem dwar is-seħer bħala xejra pożittiva u speċjali. Il-magħija, wara kollox, hi biċċa min-natura nnifisha tal-poeżija, u ta' l-arti kollha. Il-validità tagħha, bħal kull element ieħor, tiddependi minn kriterji oħrajn.

Jekk fil-poeżija l-ġdida hemm ix-xejriet imsemmija fil-mistoqsija, u jekk huma (jew jekk m'humiex) imnisslin miż-żewġ spunti msemmija, il-fatt li dawn ix-xejriet jeżistu jrid jittfisser bi kriterji differenti, aktarx skond ir-raġunijiet imsemmijin fil-bidu li jfissru għala l-poeżija Maltija tul dawn l-aħgar ghoxrin sena kibret biex tinterpreta ansjetajiet u ideali ġodda (għal Malta). Hi interpretazzjoni li tiftiehem aħjar fil-kuntest ta' grajja letterarja u extra-letterarja.

• **Donnu jidher li l-konfront soċjali f'Linji Ġodda** ma jippermettix li l-poter (politiku u reliġjuż) u l-intellekt jeżistu flimkien. Kemm huwa minnu dan?

Hi mistoqsija antika u topika dejjem. Il-poter politiku u l-arti ma jeżistux flimkien, iżda l-arti u l-fidi mhux biss jeżistu flimkien iżda għandhom warajhom storja ta' żwieġ li rnexxa, anzi hu ż-żwieġ li rnexxa l-aktar fil-grajja ta' kull civiltà li nafu biha. Malta tillustra dan sa mill-preistorja. Meta mbagħad nitkellmu dwar strutturi ta' poter, l-argument jiehu bixxa oħra.

Il-konfront bejn l-arti (l-iżjed il-letteratura) u l-poter hu qadim għallinqas daqs Platun, il-protagonista ta' pożizzjonijiet kuntrastanti msejsin fuq il-filosofija, il-morali u l-politika fl-*Ion*, fil-*Phaedrus* u fir-*Repubblika*. Fil-każ tal-letteratura Maltija l-antagoniżmu bejn il-politika u l-letteratura għandu l-istorja tiegħu wkoll. Nislet biss sentenza minn ittra ta' Dun Karm tal-21 ta' Mejju, 1937 lil Laurent Ropa:

"Io non sono stricklandiano oggi che scrivo in maltese, come non ero mizziano quando scrivevo in italiano. Io odio la politica, e godo di non aver mai appartenuto a alcun partito politico; io sono maltese, solo maltese, e nient'altra che maltese."

Dan ma jfissirx nuqqas ta' kuxjenza soċjali, anzi l-kuntrarju; hu sforz, tipiku ta' kull artist pożittiv li, waqt li jħaddan il-valuri, jara t-totalità u mhux il-parti, in-nazzjon u mhux il-blokk. Din ukoll hi waħda mill-kelmiet l-aktar kostruttivi li qalet u għadha tgħid il-letteratura lill-pajjiż kollu.

Il-bixxa reliġjuża tal-kultura Maltija, min-naħa l-oħra, hi mwettqa u żviluppata ħafna fil-poeżija l-ġdida. Ma nafx li hemm xi kurrent ta' poezija fir-reġjun tagħna li m'hux minnu nnifsu reliġjuż skond xi tradizzjoni jew oħra. Imgedded u msoffi skond is-sinjali taż-żmien, il-kontribut poetiku Malti ta' llum hu approfondiment tal-mistoqsijiet u tat-twegħibiet dejjiema li l-bniedem jagħmel u jistenna, rispettivament, li jirċievi. Il-varjazzjonijiet ta' xeħta stilistika ma jixhdu b'ebda mod bidla sostanzjali.



ZVILUPP FIS-SENS: (1) SPOSTAMENT

L-aktar aspekt tas-semantika li qanqal interess kien l-istudju ta' l-iżvilupp fis-sens tal-kliem. L-istudju tas-semantika riedu jtkixxfu l-kif u l-għala ta' dan it-tibdil jew aħjar żvilupp, fit-tifsir. Imbagħad, biex jikklassifikaw il-materjal li sabu, ħolqu diversi kategoriji ta' tipi u kawżi ta' dan l-iżvilupp. Il-pijunier fil-Malti kien Ġużè Aquilina.

Meta s-sens ta' kelma jinbidel, ma sseħħ xi bidla bl-addoċċ. Huwa għalhekk li aħna qed nitkellmu dwar żvilupp, għax teżisti rabta logika, jew logiko-rettorika, bejn it-tifsira l-qadima u l-għdida. Fuq il-bażi ta' din ir-rabta aħna se narmaw sistema ta' kategoriji li biha nikklassifikaw l-eżempji li nsibu.²

Iżda qabel jehtigilna nwittu t-triq billi nintroduċu xi kliem tekniku li jgħinna nithaddtu fuq is-sens. L-aktar xejra moderna hija dik li tara s-sens bħala gemgħa ta' *komponenti*. Uħud minn dawn il-komponenti huma l-qofol tad-definizzjoni (is-sens) tal-kelma, u għalhekk se nsejnhom il-komponenti-qofol. Minn dawn il-komponenti-qofol jehtieg ikollna biżżejjed biex naghżlu sens partikolari minn sensi oħra li jidhru fl-istess sfera tad-diskors. M'għandux ikollna aktar milli mehtieg, biex nimxu mal-prinċipju ta' l-ekonomija.

Nieħdu bħala eżempju s-sens tal-kelma *siġġu*. Jekk napplikaw dan li għedna, fis-sens ta' *siġġu* nsibu dawn il-komponenti:

- (a) biċċa għamara; (b) bis-saqajn; (c) bid-dahar; (d) li tpoġġi fuqu; (e) għal persuna waħda.

Dawn il-ħames komponenti huma biżżejjed biex jagħżlu s-sens ta' *siġġu* minn dak ta' *banketta* (bla dahar), *sufan* (għal żewġ persuni jew aktar), *divan* (li timtedd fuqu), u l-bqija.

Barra l-komponenti-qofol is-sens ta' kelma aktarx ikollu oħrajn mhux daqshekk mehtiegħa, iżda li, huma assoċjati sew mas-sens. Dawn se nsejnhom *komponenti supplementari*. Nistghu nuru ż-żewġ tipi ta' komponenti mill-analiżi tas-sens ta' *missier*, kelma li għandha sehem mill-isfera tal-qrafa flimkien ma' *omm*, *ziju*, *zija*, *iben*, *oħt*, eċċ. Fis-sens ta' *missier* nsibu dawn il-komponenti:

komponenti-qofol	{ sess maskil; generazzjoni ta' qabel l-ego; ³ nisel dritt ma' l-ego;
komponenti supplementari	{ jgħajjex il-familja b'ħidmitu; jiehu ħsieb l-ulied; eċċ.

Ir-rilevanza tal-komponenti supplementari għas-sugġett se tidher ċar fl-artiklu li jmiss meta nitkellmu dwar il-metaphora u l-metonymija. Sadattant nistghu naghmlu l-ewwel distinzjoni binarja fl-iżvilupp tas-sens billi naghżlu bejn bidla żgħira li tinvolvi żvilupp f'komponent-qofol wiehed jew għadd żgħir – *spostament*, u qabża kbira fis-sens, li tinvolvi bidla fil-komponenti-qofol kollha, jew kollha barra wiehed li jingħata interpretazzjoni għdida – *trasferiment*.



Imbagħad nistghu naghmlu distinzjoni binarja oħra fit-trasferiment fuq il-bażi ta' jekk it-trasferiment hux *trasferiment metaforiku* jew *trasferiment metonymiku*. B'hekk jiġi li għandna tliet kategoriji prinċipali ta' żvilupp semantiku. F'kull waħda minn dawn il-kategoriji nistghu naghmlu għażliet ifjen. Jekk nieħdu l-ispostament, naraw li dan jista' jsir permezz ta' zieda ta' komponent jew naqqis ta' komponent – distinzjoni li taqdina biex narmaw taqsimiet sekondarji.

Il-kelma *senduq* fil-Malti tfisser 'kaxxa b'qisien kbar'. Iżda meta nfttxu fis-sens ta' qaribha fil-Għarbi *صندوق*, ma nsibu

l-ebda komponent li jitkellem dwar qies. Mela s-sens fil-Malti zied komponent, u ġara li fil-Malti mhux kull kaxxa tissejjah

'senduq'. Dan l-ispostament fis-sens se nsejnhu *tidjiq*, għax aktar ma jziedu komponenti aktar is-sens ta' kelma jidjiq.

Il-verb *ċapċap*, li nistghu niddefinuh bħala 'ħabbat idejha ma' xulxin, bil-hoss, aktar minn darba, biex juri għogħa, approvazzjoni', ma kienx ifisser hekk fi żmien De Soldanis u lanqas fi żmien Vassalli. Il-komponent li juri skop ('biex juri għogħa, approvazzjoni') kien għadu mhux sehem mis-sens. In-nom *perit* ħadnieh mill-Isqalli *peritu* fejn għandu t-tifsira 'espert'. Fil-Malti rridu nżidu 'espert fl-arkitettura'.

Fil-każ tal-kelma *għiez* 'ħwejjegħ, bjankerija u dehbijiet eċċ. li l-għarusa tiehu magħha f'dar l-għarus bħala miżżewġa', it-tidjiq fis-sens jidher li hu l-aħħar pass qabel il-kelma sfat imwarra għal kollox. Illum il-Malti għandu l-kelma *dota* għal

dan is-sens. Meta nqabbli *għiez* ma' nisilha fil-Għarbi *جهاز*

insibu li din ta' l-aħħar tfisser 'armar, apparat, eċċ.'. Minn dan is-sens joħroġ is-sens spostat fil-Malti, fejn il-kelma ma tingħadx ħlief għal dak li ggħib magħha l-għarusa. *Bambin* dahlet fil-Malti b'riferenza unika u m'għandhiex is-sinjifikat ta' 'tarbija' li għandha fit-Taljan. Din l-għamla estrema ta' tidjiq nistghu nsejnhu *tifrid*.

Jekk iż-żieda ta' komponent twassal għal tidjiq fis-sens, it-naqqis ta' komponent igħib twessigh fis-sens. Dan għax is-sens jiġi jkollu inqas komponenti li jillimitawh. Naraw dan fil-verb *bajjad* li Vassalli fisser fi żmienu (1796) bil-kelma Taljana 'imbiancare', jiġifieri 'tagħti passata ta' ġir abjad lill-ħajt'. Illum wiehed jista' jibajjad bil-kuluri kollha. Insibu twessigh ukoll fis-sens ta' *ferħ* 'iż-żgħir ta' tajra, annimal jew ħuta' fejn il-kelma

Għarbija *فَرَح* tintuża biss għal 'għasfur żgħir'. L-aktar

kelma ġenerika u kurrenti li għandna fil-Malti għal xedd għas-saqajn hija *żarbun*. Jekk il-kelma ġejja, kif għandna naħsbu,

mill-Għarbi *زَرْبُون* (bil-varjant tagħha *زَرْبُول*) fejn

tfisser 'għamla ta' buz tal-gilda bi tkaken għoljin', allura għandna każ ieħor ta' twessigh. Għall-ewwel li dahal il-verb *stiva* fil-Malti kien jintuża fis-sens 'irringa, qiegħed bl-ordni l-merkanzija fi stiva ta' vapur'. Illum il-komponent li jorbot is-sens mal-merkanzija 'ta' vapur' waqqa', u għalhekk ngħidu li s-sens twassa'.

Fl-aħħarnett nistghu nagħtu ħarsa ħafifa lejn xi eżempji ta' spostament fejn il-komponent involut hu *valutattiv*, jew billi jidhru dan il-komponent jew billi jitwaqqa' u jithalla barra mis-sens. Barra minn hekk dan l-element *valutattiv* jista' juri atteggjament favorevoli, u għalhekk id-dhul tiegħu fis-sens igħib spostament *ameljorattiv*, jew għall-kuntrarju juri atteggjament xejn sabih, li jiġi spostament *pejġorattiv*. Id-distinzjoni binarja *ameljorattiv/pejġorattiv* hija waħda prattika, iżda mhix fina biżżejjed biex tilqa' fiha l-bosta każi ta' spostament *valutattiv* li niltaqgħu magħhom fil-Malti.

Nagħtu xi eżempji ta' dawn iż-żewġ tipi ta' spostament. In-nom *reghba* ħa dimensjoni pejġorattiva fil-Malti, 'xewqa dominanti għal xi ħaġa mhix tajba', dimensjoni nieqsa għal

kollox mis-sens tal-kelma *رَغْبَة* fil-Għarbi, fejn tfisser sempliċement 'xewqa'. *Bažuzlu* ħadnieha mill-Isqalli *basusulu* 'grazzjuż'. Dahlet fil-Malti aktarx b'dan is-sens għax insibu lil De Soldanis ifissirha (ħabta tal-1759) 'bello, bellino, amabile'. Iżda llum ħadet dimensjoni pejġorattiva: 'maħbub u ppreferut fuq oħrajn li jixirqilhom aktar, eċċ.' GEORGE DOUBLESIN

1. Ara *Papers in Maltese Linguistics* (Royal University of Malta, 1961) kap. 2.

2. Wiehed jista' wkoll jarma sistema ta' kategoriji bbażata fuq kawżi ta' żvilupp.


3. Il-kliem kollu fl-isfera tal-qrubija għandu l-ego (jew il-'jien') bħala punt ta' riferiment.

NOTI

f'uhud mill-aħjar poeziji. L-effett politiku tas-soċjetà Maltija fuq Psaila jista' jkun investigat ukoll fid-dawl ta' din il-fehma psiko-letterarja. Hu jista' jirrappreżenta wkoll lill-personalità frammentata li tinħass b'bosta Maltin ta' żmien, nies kolonjalizzati iżda Ewropej b'kultura organizzata u formazzjoni letterarja Latina sofistikata, bil-qrati, professjonisti, religjon qadima u stabbilita, nobbiltà u saħnsitra teatru Taljanizzat; il-koll jeżistu u jaħdmu fl-isfond ta' lotta psikologika bejn il-klassijiet, bejn l-elit u l-massa: b'ta' l-ewwel jipproklama d-destin Latin u tat-tieni tqis lill-Brittanja bħala protettriċi. Minn dam il-kwadru jista' jinftehem il-poeta li kkultiva l-kompromess storiku ta' Malta kolonja li ma kellhiex għalfejn tirrinunzja għall-kattolicità tagħha.

Tant huwa klassiku l-kompromess ta' Psaila li fiġkel, jew aħjar deher li qed jimbarazza lin-naħa li tradizzjonalment xaqilbet lejn l-Italja u l-istenniet li, politika-ment u etikament, bħala saċerdot imkisser fl-erudizzjoni Latina, kellu jiehu pożizzjoni deċiżivament anti-kolonjalista.²⁷ Fil-keffa l-oħra tal-miżien l-Uffiċċju Kolonjali haċem il-kalkoli tiegħu tajjeb: jekk isostni l-ideali ta' l-ilsien Malti li kienu qegħdin jistinkaw għalih Dun Karm u shabu, l-Imperu Ingliż kien ikun rebah il-lealtà u s-sudditanza kondixxenti ta' qassis imfitteż li, wara kollox, ma kienx qed jippressa għal xi programm ta' azzjoni u żvilupp ekonomiku għal masen; anzi Psaila kien jitnaffar mill-esigjenzi tal-progress.

Il-poeziji tiegħu tbieghdu apposta mir-realtà ta' l-urbanizzazzjoni u minn ambjenti politikament sensitivi bħat-tarzna jew il-port, l-arterji ewlenin tal-Ingilterra f'Malta. Għall-Gvern Imperjali, is-sentimenti provinċjali u Latifondisti flimkien mad-dispożizzjoni bukolika ta' letterat magħruf, saċerdot imlaħħaq li ried jinkoraġġixxi innu romantiku bil-vernakular kienu assigurazzjonijiet ta' ħakma mingħajr tfixkil. Dawn setgħu jitqiesu mill-Kuruna Ingliża bħala ideali marginali li ma kinux jikkontestaw, anzi kkonformaw ma' l-istratim kolonjali bħala att iehor ta' rassenzazzjoni gratifikata min-naħa ta' l-abitanti.



1. Ir-rifugjati li bdew jaslu Malta maħrubin minn taħt l-oppressjoni Burbonika fi Sqallija wara l-1820 kienu jinkludu, fost oħrajn, nies distinti ta' influwenza kbira u ta' kultura. Fl-1849 l-Arċisqof ta' Malta insista li l-attività tar-rifugjati kienet saret irruwenti u antiklerikali u li ma kellhomx jiddaħħlu f'Malta 62 eżiljat iehor li talbu permess biex jistazzjonaw ruħhom fil-gżira. Il-wasla ta' Garibaldi nnifsu fl-1864 kompliet qanqlet il-kontroversja bejn dawki li qisuh bħala skumnikat, għadu tal-Knisja u l-Vigarju tagħha; u dawki li raw fih id-difensur tal-helsien fl-Ewropa.

2. P.C. Kent, *The Pope and the Duce*, Macmillan, 1981, p. 74.

3. Cfr. H. Frendo, *Party Politics in a Fortress Colony: the Malta Experience*, (Malta, 1979), pp. 8–10, 35–7.

4. Cfr. A. Koster, *Prelates and Politicians in Malta*, (Netherlands, 1981), p. 71.

5. Cfr. O. Friggieri, *Storja tal-Letteratura Maltija*, Vol. 1. (Malta, 1982), p. 69.

6. R. Borg, *The Maltese Worker (1919–1939)*, tezi għall-grad ta' M.A., (Univ. ta' Malta, 1979), p. 3.

7. H. Frendo, *Birth Pangs of a Nation: Manwel Dimech's Malta*, (Malta, 1971), pp. 28–31.

8. Cfr. L.E. Attard, *Early Maltese Emigration (1900–1914)*, (Malta, 1983), p. 30.

9. Frendo, *loc. cit.*

10. Attard, *op. cit.*, p. 40.

11. 20/8/1912.

12. Attard, *op. cit.*, p. 51. Għall-aqwa satira li teżisti fil-letteratura lokali dwar il-manjieri primittivi tal-Maltin emigrati, cfr. J. Mamo (1886–1941), *Ulled In Nanna Venut Fl'Amerca* (1930).

13. 16/9/1913.

14. Attard, *op. cit.*, p. 52.

15. Borg, *op. cit.*, p. 14.

16. "1921 – Lil Huti Maltin, Nhar l-għoti tal-Kostituzzjoni"; fil-bijografija tiegħu, Cardona jsostni li Psaila dam ma xandar din il-kompożizzjoni bosta snin għaliex kien qed jistenna li tkun immużikata; Cfr. *Dun Karm, Haġtu u Hidmietu*, (Malta, 1972), p. 138.

17. Cfr. Cardona, *op. cit.*: "Naħsbu li Dun Karm u shabu s-surmastrijiet tas-Seminarju ... kienu iqqattgħu s-siġat jiddiskutu dawn l-iżviluppi politiċi" (p. 39); f'ittra lil L. Ropà (7/6/1935), Dun Karm kiteb li jammira lil F. Mizzi bħala bniedem sincier iżda jigri li hafna drabi s-segwaċi tal-fundatur ikissru l-ideat tiegħu (Cardona, p. 183); Psaila mbagħad jistqarr li "jixtieq (ma nkunx nifhem) fil-politika" (*loc. cit.*).

18. Huwa ċar minn intervisti li l-awtur preżenti kellu ma' familjari ta' Psaila li l-poeta kellu ammirazzjoni kbira lejn l-Ingliżi u kien jarahom bħala l-mibgħutin mis-Sema li ġew iħarsulna r-religjon Katolika.

19. Għal sintesi tal-fehmiet estetiċi ta' Dun Karm, cfr. O. Friggieri, *Storja tal-Letteratura Maltija*, *cit.*, pp. 222–4.

20. Tqabbil bejn dak li kiteb Psaila dwar l-impenn istruttiv tal-poezija (ara n. 19) u l-opra tiegħu ġenerali juri mhux biss it-ton didattiku tal-poezija iżda wkoll il-ħarba mill-polemika.

21. L-għażla tat-traduzzjoni ta' "I Sepolcri", fost oħrajn, twestaq din il-fehma; għalkemm il-Karme Foscoljana nebbhet fi Psaila sensiela ta' impulsi nazzjonalistiċi, l-



andament celebrattiv jilqa' r-rettorika abbondanti imqar bil-hafna inverżjonijiet li mħumiex il-mod tat-taħdit tal-Maltin; il-vista wiesgħa u ffullata ta' allat mitologiċi maqtugħin mill-kuxjenza popolari jkomplu juri virtwożiżmu lingwistiku bi skop fih innifsu. Ftit jista' jibqja' dubju li t-traduzzjoni saret għal gratifikazzjonijiet b'konnotazzjoni politika fuq il-livell akkademiku.

22. Għal diskussjoni tal-kritika psi-kanalitika, cfr. fost oħrajn, F.J. Hoffmann, *Freudianism and the Literary Mind*, Grove Press, N.Y., 1959 u M. David, *Letteratura e Psicanalisi*, Cera, Milano, 1967.

23. P. Xuereb, wiehed mill-kritiċi ewlenin li holoq dimensjonijiet interpretattivi godda f'Dun Karm, eleva mill-bijografija ta' Cardona (*cit.*) għallinqas tliet testimonjanzi testwali marbutin drittament mal-kriżi saċerdotali fil-poeta. Cfr. *The Sunday Times of Malta*, 22/10/1972.

24. Cardona (*Cit.*) jagħti diversi eżempji tat-temperament diffiċli ta' Psaila; l-attitudni sesswali fil-poeta saħnsitra wriet tendenzi puritaniċi eċċessivi u Jansensisti: cfr. E. Bonello, "Freudian Theory", *The Sunday Times of Malta*, 12/11/72.


25. Wiehed mill-aħjar eżempji appellattivi favur il-htieġa ta' għarfien psikologiku nazzjonali f'Dun Karm jista' jingħata mill-poezija "Lid-Dielja", saffika li titblegħed mill-qafas formidabbli tal-mit biex tħaddan hsieb organiku għal-libertà nazzjonali mingħajr kundizzjoni.

26. "Il-Kennies", saffika oħra solennement patetika, fejn is-solidarjetà ma' l-isprivilegġat hi wiśq aqwa mill-aljenazzjoni sublimizzata tal-kampanjoli jew mill-kundanna preġudikata kontra l-proletarju urban.

27. Ir-reżistenza ta' filo-Taljani militanti waslet fit-tmiem biss bil-miżuri ta' internament u eżilju ta' Maltin bħal A. Mercieca, E. Mizzi, Mons. A. Pantalleresco, H. Ganado, G. Scicluna (Balilla), A. Baiona, C. Formosa, fost oħrajn. L-eżiljati Maltin bdew "odissea" (A. Mercieca) twila u umiljanti fuq il-vapur merkantili "Brekonshire" lejn Lixandra u mbagħad is-Sudan u l-Uganda. Telqu minn Malta fit-13/2/1942 meta ngabru taħt is-sorveljanza tas-soldati imperjali (Cfr. A. Mercieca, *The Making and Unmaking of a Maltese Judge*, 1969 u H. Ganado, *Rajt Malta Tinbidel*, Vol. 11, 1975).

Mario Azzopardi

FRANCIS EBEJER, l-ewwel minn sebat itfal li twieldu lil Ġużè u Josephine ġewwa Ħad-Dingli, fid-dar fejn illum hemm l-ghassa tal-Pulizija, dejjem haż ġibda elementali lejn il-blat u l-ħamrija ta' Malta, l-egħruq ta' l-identità nattivā tal-poplu. Fl-awtur hemm diversi eki primordjali mxerrdin kontinwament fl-aħjar xogħlijiet tiegħu, kemm bil-Malti kif ukoll bl-Ingliż.



FRANCIS EBEJER: L-EGħRUQ TA' L-ART

Ebejer iħobb ifakkar romantikament illi kunjomu wkoll, derivat minn Eber, preżenti fit-Testment l-Antik, għandu tifsira pastorali qadima. Is-sentimenti ta' l-awtur lejn l-egħruq ta' l-Art (u tan-Nisel) huma taħlita ta' kunflitti bejn dak li jissuġġerixxi l-fertilità u dak li jfakkrek fid-dekompożizzjoni jew l-aridità. Ebejer huwa mħawwel fix-xenarju kampanjol, għalkemm jistqarr li qatt ma jara lilu nnifsu jew loġizza lin-Natura bħala haġa perfetta: "Ix-xewk importanti għalija daqskemm hi l-warda; tħuf warda u toġġbok, imma f'qalbi qed ngħid 'ja xitan - b'kemm-il sepulkru stagħnejt!'"¹

Il-misteru ta' l-Art Ebejer iħoss illi huwa haġa waħda mal-ġibda msahħra li l-awtur iħoss lejn l-irdumijiet ta' Ħad-Dingli; il-blat għoli u misterjuż ta' raħal twelidu qatt m'hu separat wisq mill-konċettwalità tal-ħsieb tiegħu. Għal Ebejer, id-dehra ta' l-irdumijiet hija sinonima mat-tiftix intellettuali bla heda fl-artist. L-awtur stqarr illi għalkemm fid-dar ta' ommu u ta' missieru għex hajja trankwilla u magħquda, l-ispiritu tiegħu dejjem hażsu "bla sabar, inkwetat, dejjem ifittex xi haġa" li lanqas hu nnifsu ma kien jaf x'inhi.² Forsi minn hawn huwa minnissel is-sens kbir ta' kuntrast li kontinwament jinwadi lix-xogħlijiet tiegħu:

Ma nistax naħseb fix-xemx u ma naħsibx ukoll fil-maltempati; ma nistax inħobb jekk ma nħossx ġo fija wkoll tmiem l-imħabba; ma nistax nara lil xi hadd jibki li ma naħsibx fl-istess ħin li dalwaqt se jidhaq jigiġieri xejn u xejn m'hu permanenti. Kollox fi stat ta' fluss. U dan kollu fil-hajja daqskemm fit-teatru.³

Ebejer jifhem ukoll illi n-Natura nnifisha hija misterjużā f'sens kontradittorju: huwa jistqarr illi n-Natura qed twelled u toqtol kontinwament, "tiggranfa u teqred, il-ħin kollu, sa taħt l-inqas haħixa f'għalqa, imma xorta nsejħulha sabiha." Minn din l-ambivalenza tista' tkun gejjā wkoll il-frekwenza mentali ambigwa li teżisti f'Ebejer f'dak li għandu x'jaqsam mal-figura tal-Mara, li tant hija ċentrali fix-xogħlijiet tiegħu. Is-saħħa tal-figura Femminili fix-xogħlijiet tiegħu tista' tkun gejjā wkoll minn saffi qodma fil-memorja ta' Ebejer. Dwar l-essenza daqstant robusta tal-karattri femminili tiegħu, Ebejer iġhid hekk:

Tajtha haħna ħsieb dil-haġa ... Fattur ċkejken, jew kbir, forsi kien li mill-inqas, żewġ tfajliet li kont naf f'zġhożiti kienu intelligentissimi u ta' talent, imma opportunitajiet ma kellhomx, imma jien stess rajthom jithabtu biex ikollhom.⁴

Imbagħad Ebejer iqis ukoll ix-xbihat ta' nisa raħlija li mlewlu l-fantasija tiegħu meta kien jigi fl-egħlieqi fir-raħal fejn twielded kważi sittin sena ilu:

Kont nara haħna nisa fl-egħlieqi ta' Ħad-Dingli u fuq l-irdum u forsi, għax kienu nisa bħala l-ewwel premess, kull daqqa taz-zappun f'għajnejja dehret id-doppju ta' dik li kien jagħti xi raġel fosthom. Imbagħad ukoll, il-haħna nisa, speċjalment fil-familja ta' Ħad-Dingli (kienu haħna, familja kbira) u l-ħin kollu għaddejjin bil-faċendi tagħhom id-dar, u wħud minnhom fiċ-ċens ta' fuq l-irdum.⁵

F'Ebejer is-senswalità u l-mistika tal-Mara jintilfu f'xulxin f'sensiela ta' immaġni li kważi huma dejjem imnebbhin mid-dehra pajsagġistika lokali. Is-senswalità ta' l-ambjent naturali Malti tnebbah lil Ebejer b'mottiv matrijarkali, filwaqt li l-hajja, bl-esperjenzi paralizzanti tagħha, tistiednu lura lejn il-guf. Hawnhekk ukoll, ta' min jimmarka l-filosofija ta' l-awtur dwar il-problema eterna ta' l-eżistenza u l-mewt:

M'hemmx differenza bejn il-guf l-mewt; u l-mewt naraha bħala guf ieħor li se jwelled. Jekk xejn m'hu permanenti, allura lanqas il-mewt m'hi permanenti.⁶

Dan jerga' jwassal għall-ħsieb ta' fluss kif jifhem Ebejer, ossessionat mhux biss bil-kontradizzjonijiet umani, iżda bl-istess passat tal-bniedem, bil-ħtiġiet u l-iżbalji li jeħtieġ li jifhem u jammetti jekk irid jagħmel sens mill-preżent u mill-futur. L-imġhoddi, bl-isfumaturi kollha tiegħu, huwa l-protagonist ta' Storja: Il-ħarsa ta' Rużann, l-ewwel rumanz bil-Malti li Ebejer se joħroġ dalwaqt.

MARIO AZZOPARDI

NOTI

1. Korrispondenza ta' Ebejer ma' l-awtur preżenti, 15.11.1984.
2. Cfr. *Civilization*, Gulf, 1982, N.1, p. 27; għal tagħrif fuq ir-rumanzi tiegħu, ara *ibid*, 1984, No. 19, pp. 527 ff.
3. Korrispondenza, cit.
4. Korrispondenza, 18.9.1984.
5. *Ibid*.
6. *Ibid*.



IN-NOMI VERBALI

Il-biċċa l-kbira ta' l-istudenti Maltin kapaċi biex jifhemu x'jigifieri *nom*, u x'jigifieri *nom verbali*, i.e. nom imnissel minn verb. Madankollu, jigu waqtiet meta mhux lakemm issib il-kelma li trid. Hawn jidhol il-bżonn tat-tabella li ġejja li turina l-ghamliet differenti tan-nomi mnisslin mill-verbi. 'Il quddiem nitkellmu fuq in-nomi diminuttivi.

Jekk **K** qiegħda għal 'konsonanti' u **v** għal 'vokali', u s-simbolu < joqgħod għal 'ġej(ja) minn', jitnissu l-mudelli:

1. mill-verbi ta' I-I Forma:

i. KvKKv

eż. kistra, xamma, wiżna, tajra, mixja < kiser, xamm, wiżen, tar, mexa

Kumment: kważi l-verbi kollha ta' I-I Forma jistgħu jnissu nom fuq din l-istruttura.

ii. a. Kvkk jew b. KKvK

eż. a. ħolm, dahk, serq; xamm, radd, garr; biki, ġiri, mixi < ħolom, dahak, seraq; xamm, radd, garr; beka, ġera, mixi

b. ksur, qlib, tfigħ < kiser, qaleb, tefa'

Kumment: 1. l-ewwel grupp jinqasam fi tlieta: fl-ewwel il-verbi shaħ, fit-tieni, il-verbi torox u fit-tielet il-verbi neqsin; it-tielet għerq /-j/ fin-neqsin ikollu jinbidel minħabba li huwa semi-konsonanti u jsir /-i/;

2. it-tieni grupp (KKvK) fih bosta nomi bit-tielet għerq 'gh' u din qatt ma jkollha l-vokali /-ie-/ qabilha, eż. 'ġmigh, nżigh, qligh, rdigh, smigh, wġigh, żrigh.

iii. a. KvKKan jew b. KvKKien

eż. a. dawran, tajran, fejqan, sewqan < dar, tar, fieq, saq

b. ħelsien, resqien, ħolqien, telfien; waqfien, ġhajxien, ġhajbien, qawmien, dewmien, sejbien < heles, resaq, ħalaq, tilef; waqaf, għex, għeb, qam, dam, sab

Kummenti: 1. l-ewwel grupp fih nomi minn verbi moħfijin;

2. it-tieni grupp fih kemm verbi shaħ kif ukoll verbi dgħajfin l-aktar moħfijin.

2. mill-verbi tat-II sa l-X Forma fuq il-formola (t)ViK basta -V- toqgħod għall-verb li jkun u -K għall-aħħar għerq tal-verb:

eż. taqlib, tiksir, tgergir, tberik, tqallib, tkissir, ndhil, ftahir, stagħġib, stkerrih < qalleb, kisser, gerger, bierek, tqalleb, tkisser, ndaħal, ftaħar, stagħġeb, stkerrah

Kummenti: 1. il-prefiss /t-/ ma jidholx man-nomi verbali kollha bħalma jidher fil-każ tan-nomi mill-verbi 'tqalleb' (il-V Forma), 'tkisser' (il-V Forma), 'ndaħal' (is-VII Forma), 'ftaħar' (it-VIII Forma), 'stagħġeb' (l-X Forma) u 'stkerrah' (l-X Forma);

2. il-vokali ta' qabel l-aħħar għerq hi dejjem /-ii-/;

3. in-nomi mnisslin mill-verbi kwadrilitteri jimxu ma' din il-formola, eż. 'tlaqlib, ċekċik, xaqlib, żerniq';

4. in-nomi verbali kollha li jimxu ma' din il-formola jistgħu jieħdu s-suffiss /-a/ biex joħorġu s-sens ta' darba mis-sens generali, eż. 'taqliba, tiksira, tgergira, tberika, tqalliba, tkissira, ftaħira, stagħġiba, stkerriha, tlaqliba, ċekċika, xaqliba'.

3. partiiċipjali:

I. attivi

i. mill-verbi ta' I-I Forma fuq il-mudell

KâKvK

eż. ħâkem, ħâres, ghâref < ħakem, *ħares, għaraf

ii. mill-verbi tat-II Forma fuq il-mudell

a. KvKKieK jew b. KvKKâK

eż. ħaddiem, qattiel, ghawwiem; baħħâr, nassâb, ghaddâs < ħaddem, *qattel, ghawwem; baħħar, nassab, ghaddas

iii. KvjjvK

eż. qarrej, gerrej, bekkej < *qarra, ġerra, bekkja

II. passivi

i. mill-verbi ta' I-I Forma fuq il-mudell

a. mvKKuk jew b. mvKKi

eż. a. maqtul, midrub, mibghut < qatel, darab, bagħat

b. mibki, moħli, moqli < beka, ħela qela

ii. mill-verbi tat-II sa l-X Forma fuq il-formola m(i)V:

eż. mghallem, mistieden, miżżewweġ (pl. miżżewġin) < 'ghallem, stieden, iżżewweġ

Kummenti: 1. billi l-partiiċipju attiv tat-II Forma jhobb ikollu /-ie-/ qabel l-aħħar għerq, 'bejjiegh' ma tistax tinkiteb mod ieħor;

2. il-partiiċipju passiv ta' I-I Forma għandu mudelli oħra, imma li ngħatat hija l-aktar waħda komuni;

3. il-partiiċipju passiv tal-verbi mnisslin jibda bl-/m-/ dejjem, imma l-vokali tal-lehen /-i-/ mhux bil-fors li tidhol dejjem.

4. in-nomi mimmati:

eż. muftieħ, mithna, mħakka, mignun < fetah, tahan, ħakk, genn

Kummenti: 1. dawn in-nomi jibdew dejjem bl-/m-/;

2. fil-biċċa l-kbira juru strumenti, postġiet u kwalitajiet

5. **in-nomi mnisla** mit-Taljan u mill-Ingliż fuqi. **I-istruttura (ik)Var**

eż. bukkjar, ippubblikar, stazzjonar, ibboksjar < ibbukkja, ippubblika, stazzjona, ibboksja

ii. **participjali** fuq I-istrutturii. **Vat**

eż. skomunikat, ipparalizzat, kantata < skomunika, ipparalizza, kanta

ii. **Vut**

eż. stordut, poġġut < storda, poġġa

iii. **Vit**

eż. ipprojbit, assorbit < ipprojbixxa, assorbixxa

Kummenti: 1. il-verbi mnislin mit-Taljan u mill-Ingliż mhux dejjem jirduppjaw l-ewwel konsonanti;

2. mhux in-nomi kollha jissawru bis-suffiss /-aar/, imma n-numru tagħhom tant huwa kbir li mhux ta' min ma jaghtix kashom mill-ewwel;

3. għan-nomi participjali kemm tinhemeż wahda mis-suffissi /-aat/ jew /-uut/ jew /-iit/ mal-verb li jkun.



IL-KOMPONIMENT

X'GHANDEK TAGHMEL

- Aghżel sugġett li kapaci tikteb fuqu għax jagħmel sens f'hajtek.
- Aghżel bejn l-għamliet differenti tal-komponent (ara, *Mis-Sillabu*, Nru. 3, p. 58).
- Il-kitba immaginattiva fil-komponent tista' thares lejha minn bosta aspetti. Hemm komponenti li jitolbu mingħandek:
 - deskrizzjoni tal-pajsaġġ jew tal-post;
 - deskrizzjoni ta' karattru veru jew immaginarju;
 - esperjenza personali f'żgħoritek, fi tfulitek, jew l-iskola inkella x-xogħol;
 - diskussjoni argumentattiva favur jew kontra, bħal fuq l-edukazzjoni sesswali miċ-ċkunija, il-piena kapitali, it-theddida tal-kompjuter u l-bqija;
 - narrattiva;
 - kritika ta' xi dramm jew ktieb jew film;
 - djalogu jew dramm jew djarju jew ittra jew rapport għal fuq gazzetta.
- Imbagħad ibda niżżel l-ideat kif jiġuk. Jekk thossok inxift mill-ideat, ibda aghrax l-immaginazzjoni tiegħek b'dawn il-mistoqsijiet:
 - Fejn? b) Meta? c) Għala? d) Kif? e) Min? f) X'affarijiet? g) X'qed nara? X'qed jidher? g) X'qed nisma'? X'qed jinstema'? għ) X'qed immiss? X'qed jintmess? h) X'qed intiegħem? X'qed itiegħem haddiehor? h) X'qed inxomm? X'qed jinxtamm?
- Jekk is-sugġett ikun argumentattiv hares lejha mill-aspett
 - religjuż, b) personali, c) fiziku, d) storiku, e) soċjali, f) ekonomiku, g) sesswali, g) psikologiku.
- Il-pass li jmiss ikun l-organizzazzjoni loġika ta' l-ideat: tant trid taħkimhom f'idejx li ma tibzax twarrab u tibdel fejn thoss il-bżonn. Dan il-kontroll tista' tiksba b'xi wiehed mit-trattamenti li ġejjin:
 - bit-trattament *kronologiku*, imma mhux bilfors tibda dejjem minn filgħodu jew minn malli tibda l-grajja biex kollox jimxi b'mod lineari bl-akbar reqqa;
 - bil-karattri, wiehed wiehed jew iggruppati kif thoss il-bżonn;
 - bil-hidmiet ta' kuljum li jagħzlu 'l-wiehed mill-iehor;
 - deskrizzjoni panoramika minn naħa għal oħra bl-akbar reqqa;
 - il-kuntrasti fis-sitwazzjonijiet, u dan iġġodd fuq kollox meta jkun hemm komponent argumentattiv u jkollok tidhol fiż-żewġ naħat ta' l-argument.
- Il-ftuħ tal-kompiment irid jolqot u jzomm l-attenzjoni tal-qarrej; għalhekk,
 - idhol għas-sugġett f'daqqa; jew
 - islet silta biex tiftaħ l-argument; jew
 - iftaħ b'mistoqsija; jew
 - ibda b'sentenza li tkun tigbor xi idea b'konċiżjoni spirituża u dehnija; *imma*
 - warrab għal kollox u stmerr introduzzjonijiet bħal "Kull haġa fid-dinja għandha l-vantaġġi u l-iżvantaġġi", jew "Il-bnadar għandhom hafna użi" fil-komponent "Il-Bnadar", jew "Kienet lejla xitwija" fil-komponent "Lejla Xitwija".
- L-egħluq tal-komponent huwa importanti wkoll daqshekk ieħor. U trid tkun taf kif għandek tagħlaq. Ftakar:
 - toqgħodx iddur mal-lewża;
 - jekk li kellek tgħid għedtu, ieqaf u tibzax tieqaf;
 - qatt tuża l-kelmiet "Għalhekk naraw...", jew "Biex nagħlaq...", "Kollox ma' kollox nifhmu...", jew "Fil-qosor nista' ntenni...", jew "Bħala konklużjoni nista' ngħid illi..." u l-bqija. Għax bla ma trid toqgħod tirrepeti l-istess ideat u ddejjaq il-qarrej.
 - lill-qarrej ipprova hallieh b'aspett ieħor tal-problema, tat-trattament u li jorbot mas-sugġett u ma' kulma għedti qabel.

أسئلة


- ١ — لماذا شعر الإنسان بضرورة إنشاء الحقائق العامة ؟
- ٢ — ماذا يفعل الإنسان في الحقائق العامة ؟
- ٣ — متى تكون هذه الحقائق مُزْدَحِمَةً بالناس ؟
- ٤ — هل توقفت إنشاء الحقائق العامة في الجزر المالطية ؟ ولماذا ؟
- ٥ — أذكر اسم الحديقة العامة التي تراها في الصورة .

اجوبة لفهم المكتوب « الحقائق العامة »

- ١ — شعر الإنسان بضرورة إنشاء الحقائق العامة لأن الإنسان كان في القديم يعيش قريباً من الطبيعة ولكنه اليوم أصبح يعيش بعيداً عنها .
- ٢ — الإنسان يستمتع بالطبيعة الساحرة في الحقائق العامة .
- ٣ — تكون هذه الحقائق مُزْدَحِمَةً بالناس في الأيام المشمسة خاصة في فصل الربيع .
- ٤ — لا ، ما توقفت إنشاء الحقائق العامة في الجزر المالطية وهذا نتيجة الزيادة في المباني التي تجعل الإنسان يشعر برغبة في وجود أماكن قريية من مسكنه حيث يستطيع أن يستمتع بالطبيعة .
- ٥ — « سانت أنطون » هو اسم الحديقة العامة في الصورة .

الكلمات الجديدة في النص .

il-biċċa l-kbira tan-nies	مُعْظَمُ النَّاسِ	mdawwar bi	مُحَاطَةٌ بِـ	rhula	قُرَى
u hekk	وَهَكَذَا	prodott	إِنْتَاج	jiddependi minn	يَعْتَمِدُونَ عَلَى
il-maġġoranza	الْأَعْلِيَّةُ	inbidlet fi	نَحَوَّلَتْ إِلَى	seta'	كَانَ فِي وَسْعِهِ
bosk, foresta	غَابَةِ	htiega	ضُرُورَةٌ	u għal din ir-raġuni	وَلِهَذَا السَّبَبِ
iffullata	مُزْدَحِمَةٌ	ambjent	بِيئَةٌ	mingħajr dubju	لَا بُدَّ أَنْ
rizultat	نَتِيْجَةٌ	kontinwu	مُسْتَمِرٌّ	holqien	إِنْشَاءً
preżenza	وُجُودٌ	xewqa	رَغْبَةٌ	tagħmel	تَجْعَلُ
				post fejn wiehed joqgħod (għamara)	مَسْكَنٌ



فهم المكتوب الحدثائق العامة - ٢ بقلم الفريد زرافا

فِي قَدِيمِ الزَّمَانِ كَانَ الْإِنْسَانُ يَعِيشُ فِي قَرْىٍ صَغِيرَةٍ مُحَاطَةٍ بِالْمَزَارِعِ الْخَضِرَاءِ وَكَانَ مُعْظَمُ النَّاسِ يَعْتَمِدُونَ عَلَى إِنْتِاجِ مَزَارِعِهِمْ . وَهَكَذَا كَانَ الْإِنْسَانُ يَعِيشُ قَرِيبًا مِنَ الطَّبِيعَةِ وَكَانَ فِي وَسْعِهِ أَنْ يَسْتَمْتِعَ بِجَمَالِ الطَّبِيعَةِ وَهُوَ يَعْمَلُ فِي الْحَقْلِ وَلَكِنَّ الْيَوْمَ هَذِهِ الْقَرْىُ تَحَوَّلَتْ إِلَى مَدْنٍ ضَخْمَةٍ وَالْأَغْلَبِيَّةُ مِنَ النَّاسِ يَعْمَلُونَ فِي الْمَصَانِعِ وَأَمَا كُنْ أُخْرَى بَعِيدَةً عَنْ جَمَالِ الطَّبِيعَةِ وَلِهَذَا السَّبَبُ شَعُرَ الْإِنْسَانُ بِضُرُورَةِ إِنْشَاءِ الْحَدَائِقِ الْعَامَةِ وَسَطَ الْمَدْنِ الْحَدِيثَةِ الضَّخْمَةِ لِيَسْتَمْتِعَ بِالطَّبِيعَةِ السَّاجِرَةِ . وَفِي هَذِهِ الْأَيَّامِ تَكَثَّرَتْ الْحَدَائِقُ وَتَحَوَّلَ بَعْضُهَا إِلَى حَدَائِقِ لِلحَيَوَانَاتِ وَإِذَا دَخَلْتَ إِحْدَى هَذِهِ الْحَدَائِقِ فِي مَدِينَةٍ مِنَ الْمَدْنِ الضَّخْمَةِ الْحَدِيثَةِ سَتَسْتَعْرِ بِأَنْفِكَ وَسَطَ غَابَةِ أُفْرِيصِيَّةٍ .

لَا بُدَّ أَنَّ هَذِهِ الْحَدَائِقَ أَصْبَحَتْ مَشْهُورَةً عِنْدَ النَّاسِ خَاصَّةً بَيْنَ الْأَطْفَالِ وَفِي الْأَيَّامِ الْمُسْتَشِيرَةِ وَبِخَاصَّةٍ فِي مَوْسَمِ الرَّبِيعِ تَكُونُ الْحَدَائِقُ مُزْدَحِمَةً بِالنَّاسِ بَعْضُهُمْ يَتَحَدَّثُ وَبَعْضُهُمْ يَهْزَأُ بَيْنَمَا يَسْتَمْتِعُ آخَرُونَ بِالطَّبِيعَةِ وَالْبَيْئَةِ السَّاجِرَةِ فِي هَذِهِ الْحَدَائِقِ .

وَفِي الْجُزْرِ الْمَاطِئَةِ لَدُنَّا حَدَائِقُ عَامَةٌ جَمِيلَةٌ أَيْضًا وَأُنْشِأَتْ هَذِهِ الْحَدَائِقُ مُسْتَعِيرًا وَهَذَا نَتَّيَجُهُ الزِّيَادَةُ فِي الْمَبْنِيِّ الَّتِي تَجْعَلُ الْإِنْسَانَ يَشْعُرُ بِرُغْبَةٍ فِي وَجُودِ أَمَا كُنْ قَرِيبَةٍ مِنْ مَسْكِنِهِ حَيْثُ يَسْتَطِيعُ أَنْ يَسْتَمْتِعَ بِالطَّبِيعَةِ .



Mingħand il-Qarrejja

Nixtieq ningħaqad mal-korrispondent Arthur Bianco biex niringrazzjakom għall-importanza kbira li qed tatu għar-rivista, l-aktar, ngħid għaliha, għall-intervisti. It-tqassim tal-materjal m'huwiex monotonu; il-materjal dejjem sibtu frisk, il-produzzjoni effiċjenti ħafna u attraenti u ngħid is-sewwa l-livell tekniku tagħha lanqas ma jtik li ma tixtrihex!

Jien smajt bir-rivista tiegħek mingħand siehbi u għall-ewwel lanqas ma ridt nemmnu, daqskemm fahħarha miegħi. Imma issa qed nifhem kemm għandu raġun. Hemm bżonn li l-proġett tagħkom mhux biss jirnexxi, u jiena ċert mill-kummenti ta' shabi li qed jirnexxi, imma li jibqa' għaddej, għax, kif għadu kemm qalilna l-għalliem tal-Malti, bħalissa bil-kemm hemm rivista oħra li għadha toħroġ fuq il-Letteratura Maltija!

L-ittri li għibt fit-tielet ħarġa jixhdu dan. Is-suggerimenti tas-Sur Emm. J. Montfort mill-Hamrun għogħbuni kollha ħlief meta qal jew ta x'wiehed jifhem li għandkom tagħtu l-aktar materjal għal-Livell Ordinarju għax hemm studenti aktar li jagħmlu dan il-Livell milli l-Livell Avvanzat. Bħala numru s-Sur Montfort għandu raġun. Imma jidher li l-istudent bravu ma għandu qatt jillimita ruhu għall-kotba tiegħu għax fil-Letteratura kollox-jorbot haġa ma' oħra. Referenza għall-kotba jrid

ikun hemm, imma nissuggerilkom li tagħtuni ħafna kitbiet fuq l-Istorja tal-Letteratura Maltija għax aħna ma nafu xejn u ħlief għall-ktieb sabih ta' Oliver Friggieri, qed ngħid għal *L-Istorja tal-Letteratura Maltija*, ma għandniex f'idejna!

Fl-aħħarnett, nixtieq, f'isem wiehed minn ħbiebi li ser jagħmlu l-eżami tal-Livell Ordinarju, li tiddew tispjegaw bl-iktar mod sempliċi l-forom tal-verbi. Mhux imbilla jiena għaddej minn dan l-eżami u għibt l-aqwa marka, għax meta gie jistaqsini ma kontx naf kif inwieġbu jew insejt. Halli nnizzillek il-mistoqsijiet li għamilli u ara taħsilux biex f'xi ħarġa ta' *Mis-Sillabu* tagħtih it-twegiba li għandu bżonn għal kull waħda – għax hadli moħħi:

(a) L-egħruq minn fejn issibhom, mill-forma jew mill-kelma li jistaqsik fl-eżami?

(b) Hemm egħruq li għandhom il-forom kollha?

(c) Għala fir-raba' forma hemm il-verb "wera" biss?

(d) Il-konsonanti mtennija tat-tieni forma u tal-ħames tista' tghoddha ma' l-egħruq jew le? U għala?

(e) Kif tagħraf bejn il-verbi ta' l-ewwel u tat-tielet forma meta l-verb ikun jibdielek bil-konsonanti siekta "gh-"?

(f) Il-verb "staqsa" x'forma hu? Hemm min iġid li hu tat-tmien forma u hemm min iġid li hu ta' l-għaxra!

(g) Għala "intiżen" u "intwera" iġoddu mas-seba' forma? Dawn ma jaqblux mal-mudell tagħhom tas-seba' forma.

(g) Meta l-eżaminatur jitolbok biex tnissillu verb mill-kelma li jagħtik, kif tkun taf il-forma li għandek tagħzel?

(gh) Il-verbi kwadrilitteri għandhom forma għalihom jew irridu ngħodduhom mal-forom tal-verbi trilitteri?

Nittama li 'l quddiem inkun nista' nwieġbu bl-għajnuna tar-rivista tiegħek.

**Simon Casha
Ix-Xewkija, Għawdex**

F'ismi u f'isem shabi tal-klassi kollha nixtieq niringrazzjak għar-rivista tiegħek *Mis-Sillabu*. Ngħid għaliha toghġobni ħafna l-lingwistika u fuq hekk nixtieqek tiringrazzja f'ismi lil George Doublesin għas-sensjela stupenda tiegħu fuq is-Semantika. Huwa materjal frisk għaliha u li qatt ma smajnieh fil-klassi. Imma nixtiequ li jfisser aktar fit-tul it-termini tiegħu!

**Sonia Camilleri
Ta' Giorni**

Għaliha l-ħarġa nru. 3 kienet l-aqwa waħda bil-mudelli tat-twegibiet li tajtuna. Nixtieq nikkonfermalkom li qegħdin fit-triq it-tajba u aħna l-istudenti din ir-rivista ridna. Bl-Ingliż insibu ħafna materjal, imma bil-Malti kważi xejn, ħlief il-ftit noti ta' l-għalliem.

Nixtieq nagħmlilkom suggeriment: mela l-grammatika nsejtuha? Għala ma tfissruhliniex b'mod sempliċi mingħajr ħafna komplikazzjonijiet?

Jiena u shabi nobogħduha wisq u għedt f'qalbi, min jaf, forsi intom thajruna għaliha! Kif jista' jkun niktbu tajjeb jekk il-ktieb tal-grammatika huwa daqshekk monotonu!


**Michael Butigieg
Il-Qala, Għawdex**

Filwaqt li nixtieq nifirhilkom għar-rivista siewja *Mis-Sillabu* nixtieq ningħaqad ma' dak li kitbet Joselle Attard fl-ittra li kitbitilkom dan l-aħħar biex jekk jista' jkun tiddew tippubblikaw fiha xogħlijiet ta' kittieba żgħażaġh. Forsi, għalkemm l-għan ta' *Mis-Sillabu* mhux dan, nahseb li jekk dawn ix-xogħlijiet li semmejt ikunu ppubblikati, barra li tkunu qed twasslu noti siewja lill-istudent dwar il-kotba li għandu għall-eżami, twasslu wkoll il-lehen poetiku għid. Biex ngħidu hekk Azzopardi, Mizzi, Marshall u shabhom f'*Linji Godda* issa qdiemu. Hemm bżonn li tintwera l-kontemporanjetà f'dik li hi Letteratura Maltija.

Ħafna huma ż-żgħażaġh li qed jiktbu poezija għida. Spiċċat l-era tar-rivoluzzjoni; issa hemm bżonn ta' aktar riflessjoni. Hekk iħossu dawn il-poeti godda; u mhux huma biss imma anki jekk naraw *Tabernakli* u anki *Monkordi* ta' Azzopardi, l-istess poeta donnu hass il-bżonn ta' bidla.

**Emmanuel Mifsud
Raħal Ġdid**

KOTBA GĦAL IDEJK



Fommu bil-Għasel iġhodd għal dawk kollha li qed jistudjaw il-Malti għall-eżami ta' Ċertifikat Ġenerali tal-Edukazzjoni fil-Livell Ordinarju mit-Tielet sal-Hames Klassi tal-Iskejjel Sekondarji, għall-Matrikola fil-Livell Ordinarju fil-Hames Klassi tal-Iskejjel Sekondarji, għall-Matrikola fil-Livell Avvanzat fis-Sitt Klassi u għall-eżamijiet tas-Servizz Ċivili u tas-surgenti u tal-ispetturi.

Fih 300 suġġett imnejn wiehed jagħzel għall-komponent ġenerali, 90 silta għat-traduzzjoni, 15-il Tahriġ il-Fehem ("Comprehension Test") u 300 tahriġ fil-grammatika u fil-lingwa.

Dan ix-xogħol Gorg Mifsud hejjieh biex dak li jkun iħossu żgur minnu nnifsu għall-eżamijiet u biex mis-siltiet stess jikseb hafna tagħrif wiesa' li jirfdu, isaħħu u jiftaħlu moħħu fil-ħsieb u fl-ideat.

Fommu bil-Għasel se jiswa mitqлу deheb għall-għalliema u għall-istudenti: bih f'idejhom se jkollhom għodda edukattiva mill-iprem u li f'it għadhom hargu bħalha sa issa għat-tagħlim tal-Ilsien Malti.

TAHRIĠ GĦALL-ISTUDENTI
TAL-MATRIKOLA AVANZATA

NIRIEN TA' MĦABBA

minn
GUŻÈ CHETCUTI
L-Awtur ta' NIRIEN TA' MĦABBA

L-iskop ta' dan it-Tahriġ dwar **NIRIEN TA' MĦABBA** hu li jagħti lil dawk li qed jistudjaw ir-rumanz għall-Eżami tal-Matrikola Avvanzata studji dwar l-istil, il-karattri, id-djalogar, l-element folkloristiku u l-isvolġiment tas-suġġett bħalma wkoll sommarji tal-kapitli u tifsir dettaljat ta' kliem u espressionijiet idjomatiċi. B'hekk l-istudenti għandhom isibulha faċli hafna biex jifhmu u japprezzaw il-kwalitajiet letterarji tar-rumanz.

Bla dubju dawn in-Noti, Studji u Tahriġ għandhom ikunulhom ta' għajjnuna kbira lill-istudenti tal-Matrikola Avvanzata meta jigu biex jistudjaw bir-reqqa kif inhu xieraq dan ir-rumanz **NIRIEN TA' MĦABBA**.

TAHRIĠ GĦALL-ISTUDENTI
TAL-MATRIKOLA AVANZATA

NIRIEN TA' MĦABBA

minn
GUŻÈ CHETCUTI
L-Awtur ta' NIRIEN TA' MĦABBA

Studji ta' Karattri, Stil u Sfond,
Ambjent u atmosfera lokali, Suġġett,
Djalogar, Element folkloristiku,
Kwalitajiet letterarji, Tifsir il-Kliem,
Sommarju tal-Kapitli
Punti bijografiċi dwar l-Awtur
Mistoqsijiet Ġenerali



Publishers Enterprises Group (P.E.G.) Ltd,
P.E.G. Building, Triq Herbert Ganado,
Hamrun, Malta.

Telefon: 24186